

भिवंडी निजामपूर शहर महानगरपालिका, भिवंडी.

दिनांक : १६/०६/२०२०

इतिवृत्त

दि.१६/०६/२०२० रोजी घेण्यांत आलेल्या विशेष सभा क्र.२५ च्या सभेचे इतिवृत्त.

भिवंडी निजामपूर शहर महानगरपालिकेची विशेष सभा क्र.२५ मंगळवार दि.१६/०६/२०२० रोजी दुपारी ३.३० वाजता नविन मुख्यालयाच्या तिस-या मजल्यावरील स्व.विलासरावजी देशमुख सभागृहात घेण्यांत आली. सदर सभेत सदर सभेत मा. श्रीम. पाटील प्रतिभा विलास, मा.,महापौर ह्या पिठासिन अधिकारी या स्थानी आसनस्थ होते. खालील दर्शविलेले सन्माननीय सदस्य/सदस्या उपस्थित होते/होत्या.

मा.महापौर - पाटील प्रतिभा विलास

२. पाटील विलास रघुनाथ
४. अन्सारी नमरा औरंगजेब
६. धुळे शरद नामदेव
८. निकम विकास सखाराम
१०. अंसारी शबनम महबूब रहमान
१२. राऊत अरुण रामचंद्र
१४. बहाऊद्दीन फराज फजल
- १६.मोमीन परवेज अह.सिराज अह.मोमीन
१८. अन्सारी मोहमद वसीम मो.हुसेन
२०. लाड प्रशांत अशोक
२२. भगत स्वाती करण
- २४.अन्सारी अब्बास अली जलीला अहेमद
२६. अन्सारी साजिदहुसैन तफज्जुलहुसैन
२८. दांडेकर मनिषा सुनिल
३०. नाईक अस्मिता प्रभुदास
३२. नाईक मदन कृष्णा
३४. कल्याडपु पद्मा भुमेश
३६. शेटी संतोष मंजय्या
३८. खान उजमा मो.हाशिम
४०. खान मुक्तार अहमद मोहमद अली
४२. टावरे यशवंत जयराम
४४. काटेकर मनोज मोतिराम
४६. चौधरी निलेश हरिश्चंद्र

३. पाटील नितिन रघुनाथ
५. सिद्दीकी अहमद हुसेन मंगु
७. पाटील धनश्री राम
९. अन्सारी अरसद मो.असलम
११. सिद्दीकी अंझुम अहमद हुसैन
१३. मोमीन मलीक अ नजीर अ
१५. राका रिषिका प्रदिप
१७. मोमीन सिराज मो.ताहीर
१९. मोमीन शाफ अलताफ
- २१.अन्सारी तफज्जुल हुसैन मकसूद हुसेन
२३. अन्सारी रेशमाबानो मो.हलीम
२५. अन्सारी नसरुल्ला नूर मोहम्मद
२७. अन्सारी मो.हलिम मो. हरुन
२९. म्हात्रे संजय लक्ष्मण
३१. अन्सारी हुस्ना परवीन मोह.
३३. नाईक गुलाब मदन
३५. कोठारी दिलीप चिमणलाल
३७. अन्सारी शकील मुस्तकीम
३९. अन्सारी नाजेमा मो.हदीस
४१. टावरे प्रकाश राजाराम
४३. भोसले अशोक शांताराम
४५. अग्रवाल श्याम मनसुखराम

व

१. सिध्देश्वर मोगलप्पा कामूर्ती : नामनिर्देशित सदस्य

तर

- १) खान इमरान वली मोहमद
- २) कोलेकर सविता दत्तात्रेय
- ३) खान मिस्बा इमरान
- ४) सिद्दीकी रिहाना मेहमूद आलम
- ५) अन्सारी जरीना नफीस
- ६) अन्सारी शमीम बदीउज्जमा
- ७) शेटे सायली गजानन
- ८) दळवी जावेद गुलाम मो.
- ९) मोमीन साजेदा बानो इश्तियाक
- १०) खान राबिया मकबुल हसन
- ११) मोमीन तल्हा शरीफ हसन
- १२) शेख शकिरा बानो इम्तियाज अहमद
- १३) शेख समिना सोहेल
- १४) रंगरेज फरजाना मो. इस्माईल
- १५) अन्सारी राबिया मो.शमीम
- १६) अन्सारी जुबैर अहमद मो.
- १७) अन्सारी शीफा अशफाक
- १८) खान कशाफ अशरफ
- १९) खान आरिफ मोह. हानीफ
- २०) खान नादिया इरशाद
- २१) खान रजिया नासीर
- २२) चौधरी बाळाराम मधुकर
- २३) शेख फिरोजा अबुसुफियान
- २४) मिर्झा झाकीर अजीम बेग
- २५) खान मतलूब अफझल
- २६)

खान सुग्राबी हाजीशाहा २७) ठाकुर क्षमा मनोज २८) नाडर नित्यानंद शंकर २९) गायकवाड नंदनी महेंद्र ३०) कल्याणम मिना बालकिसन ३१) पाटील सुमित पुरुषोत्तम ३२) पाटील कामिनी रविंद्र ३३) गायकर दर्शना अमित ३४) सिद्दीकी शाहीन फरहान ३५) नकाते सुहास जालिंदर ३६) बगाडे साखराबाई गेणू ३७) म्हात्रे वैशाली मनोज ३८) काटेकर वंदना मनोज ३९) चौधरी अलका नारायण ४०) पाटील दिपाली दिनेश ४१) चौधरी तुषार यशवंत ४२) चौधरी अस्मिता राजेश ४३) पाटील योगिता महेश ४४) चौधरी हनुमान रामू ४५) हर्षल प्रमोद पाटील ४६) देवानंद रुपचंद धुळे ४७) मो. साजिद अशफाक खान व ४८) राहुल छगन खटके हे सन्माननीय सदस्य/सदस्या अनुपस्थित होते.

पिठासिन अधिकारी:- सचिव साो, सभेच्या कामकाजास सुरुवात करावी.

नगरसचिव:- सभेच्या कामकाजास सुरुवात करणेत येत आहे. सर्वांना विनंती आहे की त्यांनी राष्ट्रगीतासाठी उभे रहावे.

(जनगणमन हे राष्ट्रगीत झाले.)

नगरसचिव :- मा.पिठासिन अधिकारी यांच्या आदेशान्वये सभेच्या पुढील कामकाजास सुरुवात करण्यात येत आहे. आजच्या विषय पत्रिकेवरील विषय क्र.१ वाचून दाखवितो.

विषय क्र.१ : कोरोनाच्या (कोव्हिड १९) उद्भवलेल्या परिस्थितीच्या अनुषंगाने करावयाच्या प्रतिबंधात्मक उपाय योजनां बाबत.

आयुक्त :- कोव्हिड हॉस्पिटल याबाबत आपणा सर्वांना माहिती आहे तरी या अनुषंगाने मी आपणा सर्वांना थोडक्यात माहिती देतो. स्व.इंदिरा गांधी मेमोरियल हॉस्पिटल १०० बेडचे आहे तसेच वेद हॉस्पिटल कोनगांव ही दोन हॉस्पिटल कोव्हिड सेंटर म्हणून आपल्याकडे सुरु झालेली आहेत. तसेच एस.एस. हॉस्पिटल काल्हेर हेही आपल्याला डेस्टिगनेट करून दिलेले आहे येत्या २-३ दिवसांत हे हॉस्पिटल आपण कोरोना हॉस्पिटल म्हणून सुरु करत आहोत. तसेच दरम्यानच्या काळात लॉकडाऊन होता त्यावेळी शहरातील सर्व मजुरांना जे बेघर होते व खायला मिळत नव्हते अशा सर्वांना जेवण पुरविण्याची व्यवस्था आपण महापालिकेमार्फत केलेली आहे. तसेच शहरातील १३३ एनजीओ संस्थांमार्फत मजुरांच्या खाण्या-पिण्याची व्यवस्था केलेली होती. अनलॉक सुरु झाल्यानंतर कम्युनिटी किचनद्वारे खाण्याची व्यवस्था केलेली आहे. ही प्राथमिक माहिती मी सभागृहापुढे मांडली आहे.

श्री.बहाऊद्दीन फराज :- मा.महापौर मॅडम, मा.आयुक्त साो, मा.उपमहापौर साो, आपण दिलेल्या माहितीला मी क्रॉस करत आहे व आपल्याला वाईट वाटणार असेल तर मी आधीच माफी मागतो. आपण सांगितले की आपण भिवंडीसाठी ५ हॉस्पिटल चालू केले आहेत. मागील एक महिन्यापासून आपण सांगत आहात की वेद हॉस्पिटल चालू केले आहे परंतु वेद हॉस्पिटल २ दिवसांपूर्वी चालू झाले आहे. तसेच आपण सांगितले होते की वेद हॉस्पिटलमध्ये सर्व खर्च शासनातर्फे होणार आहे परंतु प्रत्यक्षात वेद हॉस्पिटलमध्ये दर दिवशी व्हेंटिलेटरचे रु.१५००/- ते रु.१८००/- चार्ज करत आहेत. दर दिवशी कमीत कमी रु.११ हजार चार्ज करत आहेत. दुसरी गोष्ट म्हणजे त्या हॉस्पिटलमध्ये भिवंडीचे किती पेशंट आहेत ते आपण तपासावे. तसेच एस.एस. हॉस्पिटलबाबत सांगितले परंतु त्याठिकाणी स्टाफ नाही. तसेच व-हाळादेवी हॉस्पिटल सांगितले त्याठिकाणी फक्त १७

ते १८ बेड आहेत व व्हेंटिलेटर नाही. त्यांचे खूप खूप उपकार आहेत की ते आमचे पेशंट घेत आहेत व त्यांना स्टेबल करून पाठवित आहेत. तसेच अॅटलांस्टीक हॉस्पिटल सांगितले परंतु त्यांचे व्हेंटिलेटर अजून उपलब्ध होत नाहीत. अशाप्रकारे कोणतेही हॉस्पिटल काम करत नाहीत. मागील १० दिवसांपासून आपण सांगत आहात की अलमोईन हॉस्पिटल चालू होणार आहे परंतु ते हॉस्पिटल आजही चालू होणार नाही आम्हांला सांगितले होते की आज ४ वाजता हॉस्पिटल चालू होईल. त्यांचे म्हणणे आहे की त्यांच्याकडे ऑक्सिजन नाही. तसेच ही महामारी येऊन साधारणतः ४ महिने झालेले आहेत व आपण सांगता की आयजीएम हॉस्पिटल १०० बेडचे आहे. आयजीएममध्ये आतापर्यंत फक्त ३२ बेड होते. तसेच आम्हांला आधी हे सांगावे की आयजीएम हॉस्पिटल मनपाचे आहे की राज्य शासनाचे आहे. जर ते राज्य शासनाचे हॉस्पिटल आहे तर त्याची सर्व जबाबदारी आपण आपल्यावर कां घेतली आहे? हे जबाबदारीचे काम जर इतर कोणत्या ठिकाणी लावले असते तर आपण श्री.पाटील साहेब जे अर्शद सिद्दीकी याठिकाणी काम करत आहेत तेथे आतापर्यंत तयार झाले असते. परंतु आपण आपली सर्व मॅनपॉवर व पैसा आयजीएममध्ये लावत आहोत. तसेच तेथे फक्त ३२ बेड असताना सांगत आहात की तेथे १०० बेड आहेत. ४ महिन्यात आपण १०० बेड केले नाही व आतासुद्धा फक्त २२ बेड वाढवत आहात. ४ महिन्यात आपण आयजीएमला १०० बेडसाठी ऑक्सिजन दिले नाहीत तर आता ३५० बेडचे करणार आहेत तेथे ऑक्सिजन आणि स्टाफ कोठून देणार आहात? आमच्या भिवंडीत एकूण १०५ हॉस्पिटल्स आहेत व पाहिजे तर डॉ.धुळेकडून तपासून घ्यावे. १०५ पैकी ५० टक्के मॅटर्निटी धरले तरी प्रत्येक हॉस्पिटल कमीत कमी ५० बेडचे आहेत त्यातून ५०० बेड उपलब्ध होतील आणि जे हॉस्पिटल ऑपरेट करत नाहीत ते आपण ताब्यात कां घेत नाहीत? आपण जे कोव्हिड सेंटर आयसोल्यूशन बनवणार आहात त्यासाठी कमीत कमी १ महिना लागणार आहे. आपण भिवंडीतील सर्व हॉस्पिटल्स कोव्हिड केले परंतु आमचा प्रश्न हा आहे की फक्त आयजीएम हॉस्पिटलमध्ये कोव्हिडची तपासणी केली जाते. काल शासन व ठाणे कलेक्टर साहेबांचा जी.आर. आला की तुम्ही घरी जाऊन तपासणी करू शकत नाही. आमंत्रामध्ये दिवसाला ४० सॅम्पल घेत आहेत आणि आयजीएम हॉस्पिटल बाहेर जी परिस्थिती आहे ती आपण स्वतः जाऊन पहावी तेथे तपासणीच करू शकत नाही. जर चेकींग केली नाही व आमच्याकडे कोव्हिडचा रिपोर्ट नसेल तर ठाणे व मुंबईला गेल्यानंतर तेथे एकच प्रश्न विचारतात की कोव्हिड पॉझिटीव्ह की निगेटीव्ह आहे. त्यावर आमच्याकडे रिपोर्ट नसतो तर आमच्याकडे सिटी स्कॅनचा रिपोर्ट असतो. आपण मला सांगितले होते की आपण बॅंगलोरहून चेकींगसाठी सामान मागविले आहे व त्यानुसार दरदिवशी ८० ते ८५ तपासण्या होतील परंतु अजूनपर्यंत चालू केलेले नाही. आम्ही आपल्याला सांगितले होते की पाच प्रभागात पाच कोव्हिड तपासणी केंद्र सुरु करावेत ते आजपर्यंत केलेले नाही याचे कारण काय आहे? बुबरे हॉल येथे दररोज ३ ते ४ पेशंट मरत आहेत आणि आपण येथे सांगता की फक्त ३० लोक मेले आहेत. तुमच्याकडे कोव्हिड पॉझिटीव्हचा रिपोर्ट आहे ते आपण सांगत आहात. कोव्हिड पॉझिटीव्हचा रिपोर्ट येण्यापूर्वी जे लोक मरत आहेत त्यांचा रिपोर्ट

आपल्याकडे नाही. आपण येथे सांगता की ४०० लोक मेले आहेत. मी गैबी कब्रस्थानचा १० दिवसांचा रेकॉर्ड देतो की १६० लोक मेले आहेत. माझ्या वॉर्डात कब्रस्थान आहे तेथे रोज सरासरी ९ लोकांना दफन केले जाते. तसेच माझे हिंदु बांधव किती मृत्यु पावले त्याची मला माहिती नाही. असे असताना आपण सांगता की भिवंडीत ३० लोक कोव्हिडमुळे मृत्यु झाले आहेत. आपण सांगता की अर्शद सिद्दीकी हॉलमध्ये सेंटर चालू करणार तर ते संपूर्ण बरबादी झाल्यानंतर करणार कां? सकाळ झाली की रोज एकच काम आहे की डॉ.धुळे बेड आहे कां, आयुक्त साो बेड आहे कां हे विचारावे लागते. लोक अॅम्ब्युलन्समध्ये बसून शहरात फिरत आहेत परंतु त्यांना कोठेही बेड मिळत नाही. आपण कमीत कमी भिवंडीचे ५ हॉस्पिटल नॉनकोव्हिड करायला हवे होते की जेथे जोपर्यंत पॉझिटीव्ह रिपोर्ट येत नाही तोपर्यंत पेशंटवर उपचार केले पाहिजेत. पेशंटला हॉस्पिटलमधून हाकलून दिले जाते व हात जोडून सांगतात की आमच्या हॉस्पिटलमध्ये येऊ नये. यामध्ये डॉक्टरांचीसुध्दा मजबूरी आहे. जसे श्री.इमरान भाईनी सांगितले की शाहरुख हा चांगला समाजसेवक व डॉक्टर होता त्याचा मृत्यु झाला. तसेच डॉ.आसिफचाही मृत्यु झाला. माझ्या माहितीप्रमाणे अंदाजे २७ जीपीएस भिवंडीत पॉझिटीव्ह होते. आम्ही येथे बसून फक्त चर्चा करणार व त्याची अंमलबजावणी काहीच होणार नाही, याला काही अर्थ नाही. मी हात जोडून विनंती करतो की सर्वात आधी भिवंडीत पाच कोव्हिड सेंटर सुरु करावेत. तसेच घरी जाऊन सॅम्पल घेणे बंद केले आहे ते सुरु करावेत. डायलिसीस पेशंट लाईन लावून कसे काय टेस्ट करणार? मी जे बोलत आहे त्यामुळे वाईट वाटत असेल तर मी परत हात जोडून माफी मागतो. मी सर्वांना सांगतो की कोणालाच माहिती नाही की पुढच्या महासभेपर्यंत कोण जिवंत राहणार आहेत. देवाने मला माफ करावे. तरी आयुक्त साो, अजूनही वेळ आहे तरी शहराला वाचवावे. खूप खूप आणि खूपच वाईट परिस्थिती आहे तरी आम्हांला हे आकडे दाखवू नयेत, असे हात जोडून सांगतो. भिवंडीत ३० नाहीतर आतापर्यंत मी सांगतो की १ हजार लोक मरण पावले आहेत. आपल्याला सुपर पॉवर दिलेल्या आहेत तरी आपण आज जी मिटींग घेत आहात तीच मिटींग २ महिन्यांपूर्वी घेणे आवश्यक होते. तुम्ही कोणत्याही नगरसेवकाला विश्वासात घेतले नाही की लॉकडाऊन कशाप्रकारे असेल, वैद्यकीय सुविधा कशाप्रकारे देण्यात येतील. मी असे म्हणत नाही की तुम्ही काम केले नाही परंतु रिझल्ट दिसत नाही. आमच्याकडे आजच्या तारखेला कोणतेही हॉस्पिटल नाही. फक्त अॅटलांटीस व व-हाळदेवी हे दोनच हॉस्पिटल चालू आहेत. वेद हॉस्पिटलमध्ये एका तासात १२० पेशंट झाले असे सांगितले. भिवंडीचे पेशंट तपासण्यासाठी जागा नाही व त्याचे चार्जेस बघून मला चक्कर आली. तरी माझी हात जोडून विनंती आहे की जे काम चालू आहे ते स्पिडने करावे. आयजीएम हॉस्पिटल मनपाचे नाही व शासनाचे आहे तर ते आमदार, खासदारांच्या हवाली करावे ते पहातील. आमचे काम आहे त्यानुसार ३५० बेडचे सेंटर चालू करावे व त्याकडे पुर्ण लक्ष द्यावे. आपले सर्व डॉक्टर्स त्याठिकाणी द्यावेत. मा.महापौर मॅडम व मा.आयुक्त साो, जर आपल्याला माझी कोणती गोष्ट वाईट वाटली असेल तर मी माफी मागतो.

श्री.कामूर्ती सिध्देश्वर :- मी मा.आयुक्तांना १५ मार्चला माझे मित्र श्री.अरुण राऊत यांचेसमवेत तोंडीसुध्दा बोललो होतो व त्याच दिवशी लेखी पत्र दिलेले आहे. पत्र यासाठी दिले आहे की देशामध्ये, महाराष्ट्रामध्ये, ठाणे जिल्ह्यामध्ये, आजूबाजूच्या मनपा हद्दीमध्ये जो कोरोनाचा प्रादुर्भाव वाढत असताना असे वाटत होते की भिवंडी शांत आहे. मी पत्र दिले त्यावेळी १५ ते २० रुग्ण भिवंडीत आढळले होते. त्यावेळी मी सूचना केली होती की असे समजू नये की भिवंडीत कोरोनाचा प्रादुर्भाव वाढणार नाही त्यामुळे गप्प बसू नये. यासाठी घरोघरी जाऊन प्रत्येक नागरिकांची टेस्टिंग करावी. स्वतःहून कोणी येणार नाही की मला कोरोना आहे तर तपासावे. यासाठी एक एरिया घ्यावा व त्यातील १०० घरांमध्ये तपासणी करावी असे केले तर १५-२० लोक पॉझिटिव्ह मिळणारच. १५ मार्चला अशाप्रकारे पत्र दिले होते व आज मा.महापौर मॅडमनी मिटींग बोलावली ती वास्तविक आयुक्तांनी मिटींग घ्यायला पाहिजे होती. येथे ९५ नगरसेवक आहेत, आमदार व खासदार आहेत या सर्वांना बोलावून या रोगाशी कसा सामना करायचा यावर विचार विनिमय करण्यासाठी एक मिटींग बोलवणे आवश्यक होते. आज मा.महापौर मॅडमनी मिटींग बोलावली यासाठी मी त्यांचे अभिनंदन करतो कारण उशीरा का होईना पण जागे व्हा. भिवंडीची परिस्थिती अत्यंत वाईट आहे. आज प्रत्येक हॉस्पिटलमध्ये जाऊन चेक करावे की सर्व हॉस्पिटल्स फुल आहेत. मा.आयुक्तांना अधिकार आहेत की भिवंडी शहरात जे एमबीबीएस व इतर डॉक्टर्स आहेत त्यांची यादी मनपाकडे असेल तर कोणीही डॉक्टर आज क्लिनिक ओपन करत नाहीत. मी आज त्या माणसाचे अभिनंदन करेन कृपाल जैन हे पद्मानगर येथे रोज ४०० ते ५०० पेशंट सकाळी ११ ते रात्री ११ वाजेपर्यंत चेक करतात. परंतु भिवंडी शहरात कोणतेही डॉक्टर क्लिनिक उघडायला तयार नाहीत. हॉस्पिटलवालेसुध्दा कोरोनाचा पेशंट असेल तर घेत नाहीत. नागरिकांची मोठ्या प्रमाणात हेळसांड होत आहे व पैसा असूनसुध्दा उपचार मिळत नाहीत. डॉक्टर्स सरळ ठाणे व मुंबईला जायला सांगतात. तरी अशाप्रकारे भिवंडीतील नागरिकांची जर हेळसांड होत असेल तर करोडो रुपयांचे बजेट असलेली महापालिका काय करत आहे? तसेच आयुक्तांना यापूर्वी नगरसेवकांना बोलावून विचार विनिमय करण्याची आवश्यकता वाटली नाही. शासनाने आयुक्तांना निविदा काढण्यापासून खर्च करण्यापर्यंतचे सर्व अधिकार दिले आहेत तर या प्राथमिक गोष्टी नागरिकांना पुरविण्याबाबत २ महिन्यांमध्ये काहीच केले नाही. आज प्रादुर्भाव वाढतो त्याचे कारण काय आहे? अजूनसुध्दा आपण झोपेत आहोत. अशाच पध्दतीने जर प्रादुर्भाव वाढत राहिला तर आमच्या मित्राने सांगितले त्याप्रमाणे मुडदे बघण्याशिवाय आम्हांला काहीही करता येणार नाही. मा.महापौर मॅडम, याकरिता मी मा.मुख्यमंत्री महोदय, मा.आरोग्यमंत्री महोदय यांना मेल केला आहे की आपल्याला जास्तीत जास्त डॉक्टर्स, नर्सस देण्यात यावेत. परंतु भिवंडीकडे कोणी लक्ष देत नाही भिवंडी म्हणजे टाकलेली महापालिका आहे. तरी भिवंडीची स्मशानभूमी होण्यापूर्वी या शहरासाठी आम्ही काही चांगले काम करू शकलो तर यासाठी नगरसेवक व पदाधिकारी म्हणून आमच्याकडून जी काही मदत लागेल त्यासाठी आम्ही सदैव तुमच्या पाठीशी आहोत. मा.महापौर व मा.आयुक्त, तुम्हांला काय लागेल ती मदत करायला आम्ही तयार आहोत परंतु तुम्ही

अँकटीव्ह व्हा. आता दोन महिने गेले ते सोडून घावेत परंतु पुढचा काळ अतिशय गंभीर आहे. या कारणामुळे आयुक्त म्हणून तुम्ही रहाल किंवा तुमची बदली होईल, हे मी सांगू शकत नाही. परंतु तुम्ही आता काळजी घ्यावी, एवढेच माझे म्हणणे आहे.

श्री.नाईक मदन :- मा.महापौर मॅडम, मा.आयुक्त साो, मा.उपमहापौर साो, पहिला मुद्दा असा आहे की ही मिटींग कशासाठी बोलाविली आहे? दुसरा मुद्दा असा आहे की सन्मा.नगरसेवक श्री.बाहुद्दीन हे अतिशय जिद्दाळ्याने व हृदयापासून बोलले. भिवंडीमध्ये दिवसेंदिवस परिस्थिती हाताबाहेर चालली आहे. कोरोना हा असा आजार आहे की एका माणसाला झाला तर हजार लोकांना बाधित करतो. यासाठीच्या उपाययोजना तुम्ही सांगितल्या. ज्याप्रमाणे आयजीएम हॉस्पिटलचे डीन डॉ.थोरात यांना बोलावून त्यांना सांगायला पाहिजे होते की हे हॉस्पिटल आमच्या ताब्यात घावे. आता पावसाळा सुरु झालेला आहे तर मलेरिया, टायफॉईड आजार होतील त्यासाठी इतर हॉस्पिटल्स ठेवून आयजीएम हॉस्पिटल कोरोनासाठी आपल्या ताब्यात घ्यायला पाहिजे होते. इतर मनपांनी गोडावून ताब्यात घेऊन त्याठिकाणी बेड टाकून व्हेंटिलेटरची सुविधा पुरविली. आपल्याकडे मात्र कशाचीच तयारी नाही. उन्हाळ्याच्या दिवसांमध्ये कोरोनाचा प्रादुर्भाव जास्त जाणवला नाही व आता पावसाळ्याचे दिवस आहेत आणि रोज ४० ते ५० लोक मरण पावत आहेत. मी रोज वसीम अंसारीला फोन करतो तेव्हा तो सांगतो की मी मयतावर आलो आहे. एवढे लोक मरतात आणि आपल्याकडे त्याचा रेकॉर्ड नाहीतर कसे होणार? आंधळा दळतो आणि कुत्रा पिठ खातो, अशी परिस्थिती आहे. मी मागच्या मिटींगमध्ये बोललो होतो की जर हा आजार झोपडपट्टीमध्ये पसरला तर कोणी कोणाला उचलण्यासाठी किंवा सांभाळण्यासाठी राहणार नाही. येथे प्रतिधारावी होण्यासाठी एक सेकंदही लागणार नाही, हे लक्षात ठेवावे. आपल्याकडे काय साधने आहेत व आपण काय तयार केली आहे. आज देशात ३,३२,४२४ चा आकडा आहे. एका बाजूला भारत व चीन वाद चालू आहे तर दुस-या बाजूला कोरोना आहे अशा परिस्थितीत आपण कोरोनाशी कसा लढा लढणार आहोत? अतिशय दयनीय अवस्था झालेली आहे. भिवंडीत आधी कोरोना नव्हता पण आता त्याची अशी लागण झालेली आहे की ती आटोक्यात येत नाही. भिवंडीत कोरोनाचे काही पेशंट पटकन बरेही झाले परंतु ठाणे जिल्ह्यामध्ये जो प्रादुर्भाव वाढत चालला आहे त्यामध्ये गरीब व सर्वसामान्य लोकांची परिस्थिती अत्यंत दयनीय झालेली आहे. भिवंडीत रेड झोन, ऑरेंज झोन व ग्रीन झोन कोठे करायचे हे ठरवायला पाहिजे होते. वास्तविक येथे डीसीपी साो, प्रांत साो, तहसिलदार यांना बोलवायला पाहिजे होते. कारण त्यांच्यासमक्ष चर्चा होणे आवश्यक होते. उद्या जर लॉकडाऊन करायचे ठरवले तर आधीच ८० दिवसांचे लॉकडाऊन झालेले आहे व लोक मरण्याच्या अवस्थेत आहेत. लोकांकडे खायला अन्न नाही व नगरसेवकही वॉर्डात जेवण देऊन देऊन थकलेले आहेत. तुम्ही कोणाला एक रुपया मदत करत नाही. तरी आता युध्दपातळीवर तयार करावी. डॉक्टर्स आणि नर्सच्या मुलाखत घेतल्या त्या काय कागदावर ठेवल्या? ते डॉक्टर्स आणि नर्स घेतले असते तर मोठ्या प्रमाणात सोयी-सुविधा मिळाल्या असत्या. मला श्री.बाहुद्दीन यांनी सांगितले की चाविंद्रा येथे अर्शद सिद्दीकीचे गाळे घेतले आहेत तेथे बेड,

ऑक्सिजन व व्हेंटिलेटरची सुविधा करावी. परंतु यासाठी आम्हांला विश्वासात घ्यावे ही वेळ दुश्मनीची नाही. मा.महापौर मॅडम, आम्ही तुम्हांला मुलीसारख्या मानतो की आम्ही तुमच्या पाठीशी आहोत. तुम्ही जो काही निर्णय घ्याल त्याला आम्ही मंजूरी देण्यास तयार आहोत. तुमच्या पाठीमागे ९० नगरसेवक आहेत. मी तुम्हांला सांगतो की कोरोनाच्या बाबतीत तुम्ही युद्ध पातळीवर उतरावे. परंतु जर आपण धोक्यामध्ये राहिलो तर या भिवंडीचा सत्यानाश झाल्याशिवाय राहणार नाही. यासाठी ज्यांच्या मुलाखती झाल्या आहेत अशा डॉक्टर्स, नर्ससना तात्काळ कामावर घ्यावे. काही खाजगी हॉस्पिटलकडे त्यांच्या हॉस्पिटलची मागणी करावी. भिवंडीतील हॉस्पिटल्स कोरोना पेशंटना घेत नाहीत ते घाबरतात. चाविंद्रा येथे मोठे गोडावूनस आहेत ते ताब्यात घेतले तर हजार बेडची सुविधा नागरिकांना मिळेल. दुसरी गोष्ट म्हणजे महाराष्ट्र शासन कोव्हिडसाठी पैसे देत आहे. नवी मुंबई, कल्याण, ठाणे मनपांना प्रत्येकी रु.१० कोटी दिले तर भिवंडीला परकी का समजले? तरी शासनाकडे पाठपुरावा करावा की सर्वाना देतात व भिवंडी महसूल शासनाकडे जमा करते. आपले कोरोना बाधितांचे आकडे दाखवले तर आपल्यालाही पैसे देतील. जर आपण आकडे लपवून ठेवले तर आपल्याला काही मिळणार नाही. दिवाळीपर्यंत १० लाखापर्यंत कोरोनाबाधित होतील. जगातील ३० टक्के जनता कोरोनामुळे नष्ट होणार आहे. तरी या भिवंडीला घरातल्या घरात न मारता जागे व्हा. जे अधिकारी कामावर येत नसतील त्यांना घरी नोटीस पाठवून कामावर बोलवा आणि युद्ध पातळीवर कोरोनाच्या मागे लागू. सन २०२१ पर्यंत कोरोना संपणार नाही तरी आहे त्या परिस्थितीमध्ये नागरिकांना व पेशंटना सांभाळायचे आहे. डॉक्टर्स, नर्सस घ्याव्यात, आवश्यक औषधे मागवावीत तसेच पाहिजे तो खर्च करावा व यासाठी होणा-या ठरावावर पाहिजे तर पहिली सही मी करतो. आजच्या मिटींगला आयजीएम हॉस्पिटलच्या डॉक्टरना, भिवंडीतील प्रतिष्ठित डॉक्टर्सना बोलवायला पाहिजे होते आणि त्यांना सांगायला पाहिजे होते की भिवंडीवर जी परिस्थिती ओढवली आहे त्यासाठी तुम्ही मदत करावी. डीसीपी साहेबांना बोलावून ज्या भागात जास्त पेशंट निघतात तेथे लॉकडाऊन करता आले असते. प्रांत, तहसिलदार यांना बोलावले असते तर त्यांनी शासनाला संदेश पाठविला असता की भिवंडीची परिस्थिती वाईट आहे तर तिकडून काहीतरी आले असते. म्हणून मी मा.महापौर मॅडम व मा.आयुक्त साो यांना सांगू इच्छितो की चाविंद्रा येथे जे गोडावून घेतले आहेत तेथे युद्धपातळीवर तयारी करावी आणि त्यासाठी जो पैसा लागत असेल त्या ठरावावर मी सही करतो अनुमोदन श्री.मनोज काटेकर देतील. तरी पैशाला मागे-पुढे बघू नका.

श्रीम.राका रिषिका :- मा.महापौर मॅडम, मा.आयुक्त साो, मी फक्त दोन मिनिटे बोलणार आहे व सर्वप्रथम मी आपणा सर्वांचे मनापासून आभार मानते. मा.महापौर मॅडम, आपण जेव्हापासून या पदावर आलात त्यानंतर काहीच काळात संपूर्ण जगात महामारी पसरली व त्यामध्ये भिवंडीसुद्धा आली. ब-याच गोष्टी बरोबर असतील किंवा चुकीच्या असतील तरीसुद्धा आपण सर्वांनी खूप मेहनत घेऊन काम केले आहे यासाठी मी आपणा सर्वांना सलाम करते. याचबरोबर प्रशासनाचे जे अधिकारी आहेत माझ्या वॉर्डात ज्यांनी ज्यांनी काम केले आहे, पोलिस, डॉक्टर्स या सर्व योद्ध्यांना मी

हृदयापासून सलाम करते. कारण मागील ३-४ महिन्यांपासून संपूर्ण देश घरात बसून असताना यांनी घराबाहेर पडून संपूर्ण देशाला सांभाळण्याचे काम केले आहे. परंतु सलाम करताना आम्हांला या गोष्टीची आठवण ठेवली पाहिले की आपण फक्त मेहनत करत आहोत परंतु त्याचे योग्य फळ मिळते की नाही हे पाहणे अत्यंत आवश्यक आहे. सर्वात आधी मी मा.महापौर मॅडमच्या माध्यमातून विचारु इच्छिते की १५ दिवसांचा लॉकडाऊन प्लॅन करण्याकरिता आजची मिटींग आयोजित केली आहे. मागील ५ दिवसांपासून सगळीकडे हे पसरले आहे की १५ दिवसांचा लॉकडाऊन होणार आहे. या महासभेचे हे महत्त्व नाही कां कारण आधीच संपूर्ण भिवंडीत हे समजले आहे. आम्ही लोकशाहीमध्ये यासाठी आहोत कारण वेगवेगळ्या विचारांचे लोक एकत्र येऊन चांगल्याप्रकारे यावर उपाय शोधून या देशाला पुढे नेण्यात मदत करू शकतील. मा.आयुक्त साो, आज परिस्थिती अशी आहे की लोक येऊन आम्हांला सांगतात की महापालिका काय करणार आहे. मनपातर्फे नगरसेवकांना माहिती कां दिली जात नाही? मला वारंवार फोन करून कर्मचा-यांना बोलवावे लागते प्रत्यक्षात शेडचूलप्रमाणे त्यांनी स्वतः येऊन साफसफाई केली पाहिजे. इतर नगरसेवकांनीही हा मुद्दा मांडला आहे की गेल्या चार महिन्यांपासून ही महामारी असतांना भिवंडीत पहिले दोन महिने याचे रुग्ण नव्हते. अशा परिस्थितीत आम्ही ते ४५ दिवस प्रिपरेशन करण्यासाठी कां वापरले नाहीत? १ हजार बेडचे सेंटर उभारण्यासाठी ४ महिन्यांची मुदत खूप असते. मुंबईत अनेक ठिकाणी ओपन स्पेसवर आयसोलेशन सेंटर व ट्रीटमेंट सेंटर, व्हेंटिलेटर्स व ऑक्सिजनची सुविधा तयार केली आहे. तर आपण हे कां करू शकलो नाही? माझा दुसरा मुद्दा असा आहे की, आजूबाजूला खेडी असलेले आमचे शहर आहे. परंतु आज अशी परिस्थिती आहे की आमचे पेशंट उपचाराकरिता आजूबाजूच्या खेड्यांमधील हॉस्पिटलमध्ये जात आहेत. आमचे असे शहर बनले नाही की खेड्यांतील लोक आमच्याकडे आले पाहिजेत. अशी आमच्या शहराची हालत कां झाली? भिवंडीच्या परिस्थितीबाबत मी स्वतः जिल्हाधिकारी, महाराष्ट्र शासन व केंद्र शासनाला अनेक ई-मेल केले आहेत. मला हे जाणून घ्यायचे आहे की प्रशासनानेसुध्दा हे काम केले आहे कां? जर हे काम केले आहे आणि महाराष्ट्र शासन व केंद्र शासनाकडून काही उत्तर आले नसेल तर आपण आमच्या आमदार व खासदारांना याबाबत कळविले आहे कां? आणि हेसुध्दा जर केले आहे तर काय अडचणी आहेत की ज्या महासभेसमोर ठेवून त्यावर उपाय योजू शकतो. येथे ९० नगरसेवक स्वतःच्या बळावर, समाजसेवेमुळे व नेटवर्कींगमुळे बसले आहेत. याचा अर्थ प्रत्येक नगरसेवकाच्या मागे एवढी ताकद आहे की सर्वजण एकत्र आले तर आपण नक्कीच भिवंडीला सुधारण्याचे काम करू शकतो. मी एक महत्त्वाचा मुद्दा मांडू इच्छिते की माझ्या वॉर्डात पाच मोठे मार्केट आहेत. आपण नविन लॉकडाऊन किंवा यापूर्वी जो लॉकडाऊन झाला त्याबाबत बोलत आहोत तर मार्केटबाबत काय प्लॅन आहे, हे मार्केट कसे चालविणार आहेत याची नगरसेवकांना काहीच माहिती दिलेली नाही. मला माहिती आहे की प्रशासन खूप काम करत आहे परंतु नगरसेवकांना काहीच माहिती दिली जात नाही. दुर्दैवाने प्रशासन नगरसेवकांना उत्तर देत नसेल तर नागरिकांना कशाप्रकारे उत्तर देत असेल? मला माहिती

आहे की संपूर्ण देशात खूप कठीण परिस्थिती आहे परंतु त्यामानाने भिवंडीची परिस्थिती खूपच अत्यंत वाईट आहे. ठाण्यामध्ये आमच्यापेक्षा जास्त पेशंट आहेत परंतु पेशंटना सुविधा पुरविण्याची त्यांची क्षमता व आयडिया खूप चांगल्या आहेत. तर आपण त्यांच्याकडून कां शिकत नाही? इतर महापालिकांना शासनाकडून मोठ्या प्रमाणात फंड मिळाला आहे परंतु आपल्याला फंड का मिळत नाही? आपण व्हेंटिलेटर्स कां आणू शकत नाही. भिवंडीत अनेक समाजसेवक लोक आहेत त्यांची समाजाला दान देण्याची इच्छा आहे त्या सर्वांना एकत्र आणले तर शहराला सुधारण्यासाठी मोठ्या प्रमाणात पैसे जमा होतील. शेवटी मी मा.महापौर मॅडमच्या माध्यमातून हे सांगू इच्छिते की येथे ९० नगरसेवक आहेत तसेच गटनेता आहेत तर मला माहिती नाही परंतु मी आशा करते की आपण त्या सर्वांना सोबत घेऊन निर्णय घेत असाल. तरी यामध्ये अजून लोकांना इन्व्हॉल्व करावे जेणेकरून जेवढे दिमाग एकत्र येतील त्यातून चांगल्याप्रकारे या महामारीतून आपण बाहेर पडू. हजार बेडची सुविधा, क्वॉरंटाईनची सुविधा, साफसफाई, फॉर्गींग, सोशल डिस्टेंसिंग या सर्व गोष्टींची अतिआवश्यकता आहे. मार्केट कसे चालविणार याबाबत प्लॅन तयार करणे हे सर्व आवश्यक आहे. सर्व नगरसेवकांना बरोबर घेऊन काम केले तर यामध्ये यशस्वी होऊ. आपण आम्हांला माहिती दिली तर आम्ही यामध्ये मदत करू शकतो. उद्या मला काही माहिती नसताना जर मंडईत काही घडले तर मी काही करू शकणार नाही. राजकारण व इतर अनावश्यक गोष्टी बाजूला ठेवून कृपा करून आपण सर्वजण एकत्र येऊन काम केले तर महामारीतून मार्ग काढू शकतो. मी बाबाभाईंच्या मताशी सहमत आहे की खूप मोठ्या प्रमाणात मृत्यु झालेले आहेत व मी अशा ठिकाणी जाऊन लोकांना भेटून आले आहे. जर आम्ही महाराष्ट्र व केंद्र शासनाकडे खरे आकडे पाठविले तर असा विचार करू नये की हे आम्हांला लाजीरवाणे आहे. त्यापेक्षा त्यांना कळेल की येथील सत्य परिस्थिती काय आहे व आपली मदत करण्यासाठी ते अजून पुढे येतील. आपण सर्वजण खूप व चांगल्याप्रकारे काम करत आहात यासाठी मी पुन्हा एकदा सर्वांना सलाम करते. परंतु अजून चांगल्याप्रकारे काम कसे करू शकतो यासाठी सर्वांनी एकत्र येऊन विचार करणे आवश्यक आहे. तसेच लॉकडाऊन बाबत बोलायचे तर मला असे वाटते की आजची जी परिस्थिती आहे त्यामध्ये लॉकडाऊन करणे आवश्यक आहे. परंतु हे टप्प्याटप्प्याने केले पाहिजे की जसे ४ ते ८ दिवस करावे. मार्केटमध्ये एक साईड ओपन ठेवून दुसरी साईड बंद ठेवणे. याबाबत मी व माझ्या वडिलांबरोबर बोलणे झाले होते व हे फार सक्सेस झाले आहे. त्याचप्रमाणे त्या त्या वॉर्डातील नगरसेवकांशी चर्चा केली तर अंमलबजावणी करणे जास्त सोयीस्कर होईल. धन्यवाद.

श्री.टावरे यशवंत (विरोधी पक्षनेता) :- सन्मा.महापौर मॅडम, मा.आयुक्त साो, मा.उपमहापौर साो, सन्मा.सभागृह, मला काही प्रश्न आहेत की कोव्हिड १९ करिता शासनाकडून परिपत्रक आले असेल त्याची सर्वांना माहिती द्यावी. तसेच कोव्हिड १९ क्वॉरंटाईन अलगीकरण व पेशंटवर उपचार करण्यासाठी शासनाने आपल्याला किती निधी दिला? सद्या हा खर्च मनपा करते की शासन पैसे देत आहे, याची सर्वांना माहिती द्यावी. तसेच कोव्हिड १९ बाधित रुग्णांकरिता किती निधी दिला जातो. तसेच आपल्या

मनपाचे जे कर्मचारी तेथे काम करतात त्यांची टेस्ट केली जाते कां आणि दर १५ दिवसांनी पुन्हा टेस्ट होते कां? कारण जसे की गटनेता प्रत्येकाच्या कॅबीनमधून १-२ कर्मचारी घेऊन गेलात. ठाणे व कल्याण मनपांनी प्रायव्हेट माणसे यासाठी लावली आहेत आणि आपणच फक्त आपले कर्मचारी या कामासाठी ठेवले आहेत. माझ्या वॉर्डातील अंजूरफाटा भागातील संतोष वर्मा आहेत त्याला एका डॉक्टरने तो ५ दिवसांपासून पॉझिटीव्ह असल्याचे सांगितले आहे. मी मनपाच्या डॉक्टरांना विचारले की लिस्टमध्ये त्याचे नांव आहे तर त्यांनी सांगितले की त्याचे नांव नाही. आता पेशंटने मला व्हाॅट्स-अॅप केला की त्याला कोरोना पॉझिटीव्हचा रिपोर्ट आला आहे आणि त्याच्या घरातील लोक रडत आहेत. ५ दिवस झाले परंतु अजूनपर्यंत त्याच्याकडे कोणीच गेलेले नाही त्याची माहिती त्याने मला आज सकाळी १२.०० वाजता दिली आहे. अशी परिस्थिती असताना आयुक्त साो सांगतात की मी अस करतो, तसे करतो तर हे सर्व काय चालले आहे? सुरुवातीला भिवंडीत जी औषध फवारणी व धुरीकरण झाले ते अत्यंत उत्तम होते. आम्ही अभिमानाने सर्वांना सांगत होतो की आमचे भिवंडी शहर चांगले असून आमच्याकडे कोरोना पेशंट नाहीत. लॉकडाऊन ओपन झाल्यानंतर आता ही भिवंडीची अत्यंत वाईट परिस्थिती समोर आली आहे याला जबाबदार कोण आहे?

श्री.खान इमरान (उपमहापौर) :- सन्मा.महापौर मॅडम, मा.आयुक्त साो, श्री.फराज बाबांनी हकीकत सांगितली व मी त्यांच्या मताशी पूर्णपणे सहमत आहे. आता आमच्या विरोधी पक्षनेत्यांनी सांगितले की सुरुवातीला मनपाने खूप चांगल्याप्रकारे काम केले, या त्यांच्या मताशी मी सहमत आहे. परंतु जेव्हापासून पेशंट वाढण्यास सुरुवात झाली त्यानंतर माझा स्वतःचा असा आरोप आहे की मनपाने अजिबात चांगले काम केलेले नाही. आयजीएम हॉस्पिटल मनपाचे आहे की शासनाचे आहे? आज तेथे पूर्वचे आमदार ओरडून सांगतात की मनपा काही काम करत नाही असा आरोप करत आहेत व आयजीएम हॉस्पिटल राज्य शासनाच्या ताब्यात आहे परंतु तेथे आमचे डॉक्टर्स संपूर्ण ताकदीनिशी काम करत आहेत. याबाबत आयुक्त साहेबांनी खुलासा केला पाहिजे की हे काम कोण करत आहे. तसेच दुसरी गोष्ट अशी आहे की मी आयुक्त साहेबांना फोन केला होता की कोरोनामुळे मृत्यु झालेल्या व्यक्तीला ज्या अॅम्ब्युलन्समधून नेतात त्याबाबत मला आता एक फोन आला होता की मंडईमध्ये एक बॉडी नेण्यासाठी अॅम्ब्युलन्स ४ हजार रुपये मागत आहे. मी आयुक्त साो व डॉ.धुळेंना फोन करून सांगितले होते की आपण इतर काही करत नाहीतर निदान मयत तरी अॅम्ब्युलन्समधून फ्री नेण्याची व्यवस्था करावी. त्यावर आपण सांगितले की मी आताच अॅम्ब्युलन्सची व्यवस्था करतो. मयत नेण्यासाठी अॅम्ब्युलन्सवाले रु.४ हजार मागत आहेत, ही आमच्यासाठी शरमेची गोष्ट आहे. अॅम्ब्युलन्सवाल्याचे मी आता नांव देऊ शकतो तो आताही तेथे उभा आहे. पेशंट वाढत आहेत त्यामुळे लॉकडाऊन होणे आवश्यक आहे. परंतु त्याचबरोबर आपल्याला पॉवरलूमस कारखान्यांतील कारागीरांची काळजी घेतली पाहिजे. लॉकडाऊन झाल्यानंतर पॉवरलूमसवर लोकांनी कब्जा केला आहे. पॉवरलूमस बंद केलेतर कामगार निघून जातील यासाठी पॉवरलूमस मालकांना सांगावे लागेल की तुम्ही तुमच्या कामगारांना तेथेच ठेवावे व त्यांची व्यवस्था करावी आणि

त्यांना बाहेर पाठवू नये असे करून ते लूमस चालू ठेवू शकतात. असा काहीतरी निर्णय घेणे आवश्यक आहे. मी याबाबत प्रशासनाला व राज्य शासनाला पत्र दिले होते की पॉवरलूमस चालू ठेवण्यात यावेत कारण पावसाळा सुरु झालेला आहे. पावसाळ्यात जर लूमस ५ ते १० दिवस बंद ठेवले तर ते खराब होऊन दुरुस्त करण्यासाठी रु.२ हजारपर्यंत प्रत्येक लूमला खर्च करावा लागतो. आज लोकांची परिस्थिती खूप वाईट असल्याने त्यांच्यावर अजून हा बोजा वाढता नये. तसेच लॉकडाऊन करायचा असेल तर सक्तीने करता येत असेल तर करावा. यापूर्वी लॉकडाऊन केला तेव्हा संपूर्ण शहर चालू होते. आज आपण चुकीच्या पध्दतीने झालेल्या लॉकडाऊनमुळे भोगत आहोत. आजसुद्धा भाजी मार्केटमध्ये कोणत्याही प्रकारे डिस्टेंसिंग नाही. आजच्या मिटींगमध्ये पोलिस असणे आवश्यक होते. लॉकडाऊन करायचे असेल तर योग्य पध्दतीने करावे अन्यथा त्याचा तमाशा होईल. तसेच ॲम्ब्युलन्सबाबत आयुक्तांनी सांगितले होते की मी ॲम्ब्युलन्स चालू करतो तर आतापर्यंत किती ॲम्ब्युलन्स चालू केल्या, त्याची माहिती द्यावी. मी स्वतः रु.४ हजार देऊन एक मयत आयजीएम हॉस्पिटल ते माझ्या वॉर्डात नेले आहे. आता मंडईतील एक मयत आहे तर मनपाने काय केले? आयुक्त साो तुम्ही आता उत्तर द्यावे. अन्यथा मी त्याला सांगतो की महासभा संपल्यानंतर उत्तर मिळेल तोपर्यंत तेथेच उभे रहावे.

आयुक्त :-

याबाबत असे आहे की आयजीएम हॉस्पिटलला एकच ॲम्ब्युलन्स होती व शासनाने पाच ॲम्ब्युलन्स दिलेल्या आहेत. त्यानंतर मा.महापौर मॅडमनी फोन केला होता त्यावेळी आरटीओकडे अजून ५ ॲम्ब्युलन्सची मागणी केली आहे. त्यांच्याकडे गेले ३ दिवस मी स्वतः त्यांच्याकडे पाठपुरावा करत आहे व त्या प्राप्त झाल्या की त्या स्पेशल मनपाकरिता ठेवणार आहे. तसेच ॲम्ब्युलन्सच्या दरावर नियंत्रण ठेवण्याबाबत मी स्वतः. आरटीओशी बोललेलो आहे. सद्या आपल्याकडे एकही ॲम्ब्युलन्स नाही व आपण भाड्याने ॲम्ब्युलन्स घेण्याबाबत कार्यवाही करत आहोत व जशा भाड्याने ॲम्ब्युलन्स मिळतील तशा १० ॲम्ब्युलन्स उपलब्ध होतील. परंतु याला थोडा वेळ लागेल. त्यातील एक ॲम्ब्युलन्स शववाहिनी म्हणून वापरता येईल.

श्री.लाड प्रशांत :-

सन्मा.महापौर मॅडम, सन्मा.आयुक्त साो, आपल्याकडे १५-२० नगरसेवकांकडे जसे श्री.निलेश चौधरी व मी आहे आमच्याकडे ॲम्ब्युलन्स आहेत व जोपर्यंत कोरोना आहे आमच्या ॲम्ब्युलन्स वापरण्यात येतील. जोपर्यंत मनपाच्या ॲम्ब्युलन्स उपलब्ध होत नाहीत तोपर्यंत आम्ही आमच्या स्वतःच्या खाजगी ॲम्ब्युलन्स वापरण्यासाठी देण्यात येतील परंतु या इमर्जन्सी सर्व्हिसचा कोठेही खंड पडता कामा नये. कारण आता महासभेपूर्वी मी डॉ.धुळेंना बोललो की वडके नावाच्या व्यक्तीचा कोरोना रिपोर्ट आज संध्याकाळी येणार आहे परंतु तोपर्यंत त्यांना मनपा हद्दीत कोणत्याही हॉस्पिटलमध्ये ॲडमिट करण्यास तयार नाही. जर संध्याकाळी त्यांचा रिपोर्ट पॉझिटीव्ह आला व त्यांना तोपर्यंत ऑक्सिजनची आवश्यकता लागली तर त्यांना मारुन टाकायचे कां? माझ्या वॉर्डात गौबीनगरमध्ये अरसद अंसारी हा माणूस तीन तास ऑक्सिजन मिळाला नाही म्हणून मृत्यु पावला. ॲम्ब्युलन्स ही महत्त्वाची गोष्ट आहे. तसेच खाजगी हॉस्पिटल्सच्या डॉक्टरांना येथे बोलावून हे

सांगितले पाहिजे की जर भिवंडीच्या नागरिकांकडून पैसे घेऊन कमवत आहात तर त्यांना तशी सव्हिस दिली पाहिजे. कारण आता हे कमवायचे दिवस नसून सर्वांनी मदत करण्याचे दिवस आहेत. पाचही प्रभाग अधिकारी कोठेही वॉर्डात फिरताना दिसत नाहीत. घरपट्टी वसूल करताना लाड साहेब आम्हांला वसूली करण्यासाठी मदत करता कां, असे विचारायला यायचे. ते आता वॉर्डात कोठेही येत नाहीत. मा.आयुक्त साहेबांना मी रात्री २ वाजता फोन केला होता कारण माझ्या वॉर्डात आता १ ते २ हजार पॉझिटीव्ह रुग्ण मिळतील. मी ५०० लोकांना अग्नि व ५०० लोक दफन केले आहेत त्याचा रेकॉर्ड कोठेच नाही. मनपाकडून जो मृत्यु दाखला दिला जातो त्यावरून हे कळले पाहिजे की कोणत्या एरियात क्वॉरंटाईन केले पाहिजे तसेच कोणता झोन ग्रीन, रेड झोन केला पाहिजे. यासाठी जसे श्री.संतोश शेटी, श्री.निलेश चौधरी यांनी त्यांच्या वॉर्डात फार उत्तम प्रकारे काम केले आहे तसे संपूर्ण भिवंडीत वॉर्डनिहाय करणे आवश्यक आहे. सर्व दुकाने चालू आहेत, हजारो लोक रस्त्यांवर फिरत आहेत त्यावर कोणाचे नियंत्रण नाही तर सिल केले पाहिजे. फक्त आयुक्त साो फिरत आहेत बाकी प्रभाग अधिकारी व इतर कोणीही फिरताना दिसत नाहीत. फक्त डॉ.धुळे २४ तास उपलब्ध असतात व त्यातही ते उत्तर देण्यास असफल झाले की सांगतात येथे फुल्ल आहे, तेथे फुल्ल आहे. अनेक पेशंट सुविधा न मिळाल्यामुळे दगावले गेले आहेत तरी एवढे मोठे पाप घेऊ नका. जर काही मदत हवी असेल जसे की पैशांची मदत मिळण्यासाठी भिवंडीतील दानशूर लोकांना, तसेच कलेक्टर, प्रांत यांना बोलवायला पाहिजे होते. येथील सर्व परिस्थितीची अहवाल शासनाकडे गेला पाहिजे. मा.महापौर मॅडम, मी आपल्याला विनंती करतो की सर्व शासकीय अधिका-यांना बोलावून पुन्हा मिटींग घेण्यात यावी.

श्री.मोमीन शाफ :- आता येथे सर्व नगरसेवक एकच गोष्ट बोलणार आहेत. शहरात योग्यप्रकारे सॅनिटायझर झाले नाही नाहीतर ही परिस्थिती आली नसती. तसेच आयुक्त साो सांगतात की शहरात कोरोनामुळे २५ मृत्यु झाले आहेत. तर कोरोनामुळे लोकांमध्ये एवढी घबराट व दहशत बसली आहे की जर एखाद्या हॉस्पिटलमध्ये कोरोना पेशंट मिळाला तर मनपातर्फे ते हॉस्पिटल सिल केले जाते. त्यामुळे त्या हॉस्पिटलनी नॉन कोरोना पेशंटला घेणे बंद केले याचे कारण असे की जर कोरोना पॉझिटीव्ह पेशंट आला तर माझे हॉस्पिटल बंद होईल. याच कारणामुळे ७० टक्के डॉक्टरांनी त्यांचे दवाखाने बंद केले. यामुळे नॉन कोव्हिड पेशंट ज्यांना ४-५ दिवस उपचार न मिळाल्यामुळे ऑक्सिजन लेवल कमी झाल्याने जास्त मृत्यु झाले आहेत. पेशंट मेल्यानंतर ४ दिवसांनी रिपोर्ट येतो व त्यानंतर घरच्या लोकांना क्वॉरंटाईन केले जाते. आमच्याकडील लॉकडाऊन अॅक्च्युअली फेल झालेले आहे. शहरातील मेन रोड व एन्ट्री बंद होते परंतु ओपन मैदान मिळाल्यानंतर तेथे लगेच बाजार भरत आहे. यामध्ये मनपा फेल झालेली आहे. तसेच आपल्याला ४५ दिवसांचा अवधी मिळाला होता त्यावेळी आपण सर्व सुविधा तयार करायला हव्या होत्या. जर आपण आज आपली चूक मान्य केली तर आपण आपल्या कामात पुढे सुधारणा करू शकतो. जर आपण आपल्याला जस्टीफाय केले तर आपण पुढे काम करू शकत नाही. आपण आतापर्यंत ज्या गोष्टी केल्या त्या प्रत्यक्षात प्रॅक्टिकली युज झाल्या नाहीत. याकरिता पॉलिसी बदलावी लागेल व

यामध्ये अजून लोकांना सामील करून घ्यावे लागेल. पोगांवला जी तयारी चालू आहे त्यामध्ये गती आणणे आवश्यक आहे.

श्री.निकम विकास :- मा.महापौर मॅडम, हा शहराशी संबंधित भावनिक विषय आहे व आता आमच्या मित्राने जे मत मांडले ते खरे आहे. परंतु ही जागतिक महामारी आहे. फक्त भारत देशावर नव्हेतर जगावर हे संकट आलेले आहे. आतापर्यंत पाहिले तर देशातील ५० टक्के कोव्हिडचे पेशंट हे महाराष्ट्रात आढळलेले आहेत. ज्यावेळेस मा.पंतप्रधान महोदय व मा.मुख्यमंत्री महोदयांनी लॉकडाऊन घोषित केले त्यानंतर मी मा.महापौर मॅडमचे अभिनंदन करतो की त्या स्वतः रस्त्यावर उतरल्या होत्या. तरी प्राथमिक उपचार म्हणून संपूर्ण शहर सॅनिटाईझ करण्यासाठी मा.महापौर मॅडम, मा.आयुक्त साो, सफाई कर्मचारी हे कोणत्याही संकटाला न घाबरता रस्त्यावर उतरले होते. हा संसर्गजन्य रोग असूनही आपल्या कर्मचारी व अधिका-यांनी नागरिकांची काळजी घेतलेली आहे. परंतु जेव्हा लॉकडाऊन चालू होता त्यावेळी मी आयुक्त साहेबांशी व सभागृहनेता श्री.पाटील साो यांचेशी कॉन्टॅक्टमध्ये होतो. भिवंडीत पहिले पेशंट सापडले ते मालेगांव व मुंबईहून आलेले होते. लॉकडाऊन असताना आपल्या शहरामध्ये या व्यक्ती आल्या यामध्ये फक्त आपल्या मनपाची चूकी नाही तर पोलिस प्रशासनाचीसुध्दा चुकी आहे. कारण ही जबाबदारी पोलिस प्रशासनाचीसुध्दा होती कारण एन्टीच्या ठिकाणी पोलिस बंदोबस्त असताना हे लोक कसे आले? परंतु माझ्या मते मला कोणालाही दोष द्यायचा नाही. कारण निश्चितच ही गोष्ट अशी आहे की माणूस आहे आणि त्याला त्याच्या शहरात किंवा घरात पोचायचे आहे तेथे तो कोणत्याही प्रकारे पोचणार आहे. परंतु ९० नगरसेवकांना काम करताना मी बघितले व त्यामध्ये आमचे मित्र श्री.निलेश चौधरी यांचे मी आवर्जून नांव घेईन. ज्यावेळेस काही लोकांना जेवण व इतर सुविधा मिळत नव्हत्या त्या देण्यास त्यांनी सुरुवात केली. मनपानेसुध्दा प्रत्येक वॉर्डात सकाळी व संध्याकाळी ३००-३०० डबे पोचवत होतो. आपण आशावादी असले पाहिजे व परिस्थिती नक्कीच गंभीर आहे, याचे मला भान आहे. आपण म्हणतो की ठाण्यासारख्या शहरात मोठ्या प्रमाणात सुविधा आहेत तर त्यांचा कर तेवढ्या मोठ्या प्रमाणात असून वसूली मोठी आहे. आपले शहर हे मिनी भारत आहे. या ठिकाणी राहणारी लोक विविध प्रांतातील व राज्यातील आहेत. तरी या सर्व बाजूंचा विचार केला तर प्रशासनाने निश्चितच काम केलेले आहे. प्रशासनाची बाजू घ्यायची नाही परंतु जे केले आहे ते केले आहे. परंतु त्यामध्ये काही चुका झालेल्या आहेत व होत आहेत. मा.महापौर मॅडम, मी आपल्या माध्यमातून आयुक्त साहेबांना सांगू इच्छितो की आपण फिरत आहात हे आम्ही पाहिलेले आहे व आम्ही आपल्या कॉन्टॅक्टमध्ये होतो. परंतु जर काही चुका होत असतील तर त्याकडेही आपण पाहिले पाहिजे. माझ्या वॉर्डात एक महिला मुंबईवरून आली होती तिला त्वरीत क्वॉरंटाईन केले होते. मी माझ्या प्रभागात असे कार्यकर्ते ठेवले होते की कोणी बाहेरून आले की लगेच त्यांना क्वॉरंटाईन करत होतो व डॉ.धुळे व आयुक्त साहेबांशी संपर्क साधत होतो. त्या महिलेचा ५ तारखेला रिपोर्ट निगेटीव्ह आला, ७ तारखेला पॉझिटीव्ह रिपोर्ट आला आणि ९ तारखेला त्या महिलेला घरी सोडले होते. या संदर्भात मी रात्री दोन वाजता डॉ.धुळेंना फोन केला की काही चुकी झाली

असेल परंतु हे योग्य नाही. आपल्याकडे तपासणीची व्यवस्था नाही त्यामुळे रिपोर्ट उशीरा येत असतील. माझ्या ऑफिसच्या मागे रफीकनगर एरियामध्ये २ पेशंट सापडल्याचा मला पोलिसांचा फोन आला व ते सिल करण्यास सुरुवात केली. मी ताबडतोब तेथे गेलो तर ते अवचितनगर येथील रफीकनगर होते. आपल्याकडे खालील कर्मचा-यांमध्ये समन्वय नाही त्यामुळे ह्या चुका होत आहेत त्या सुधारणे फार गरजेचे आहे. यासाठी मी प्रशासनाला दोष देत नाही परंतु मला आताच समजले की याठिकाणी कोव्हिड सेंटर उघडायचे आहे व लॉकडाऊन करायचे आहे. विषयपत्रिकेवर लॉकडाऊनचा विषय नाही. परंतु जर शहराच्या दृष्टीकोनातून लॉकडाऊन करायचे असेल तर करावे. परंतु ज्या परिसरात जास्त पेशंट सापडत आहेत अशाच ठिकाणी लॉकडाऊन करावे, अशी माझी या सभागृहाला, मा.महापौर मॅडम व आयुक्त साो यांना विनंती आहे. कारण भिवंडी शहर कामगारांचे शहर आहे व झोपडपट्टीत राहणा-या या लोकांना रोजीरोटीसाठी घराबाहेर पडावे लागते. आपण दिड महिना लोकांना जेवण दिले व आपल्याकडे २० ते ३० हजार लोकांचा १-१ वॉर्ड आहे अशाठिकाणी ३०० ते ६०० लोकांना जेवण देऊन भागणार नाही. तसेच सर्वांना जेवण पुरविणे शक्यही नाही. तरी काही गोष्टींचा आपण विचार करावा. लॉकडाऊन करायचे असेल तर ज्याठिकाणी जास्त कोव्हिड पेशंट आहेत त्याच ठिकाणी करावे, अशी माझी विनंती आहे. धन्यवाद.

श्री.अग्रवाल श्याम :- सर्वप्रथम मी आपल्याला धन्यवाद देतो की आपण कोव्हिड विषया संदर्भात महासभा आयोजित केली आहे. प्रशासनाने काम केले परंतु काम करताना भ्रष्टाचार झाला, हे खरे आहे. माझ्याकडे याचे पुरावे आहेत की लोकांना क्वॉरंटाईन सेंटरमध्ये ठेवण्यासाठी त्यांच्याकडून पैसे घेतले गेले. पेशंटना सांगतात की तुझा पॉझिटीव्ह रिपोर्ट पैसे दिलेस तर निगेटीव्ह करून देतो व येथून रिलीज करतो. एक ड्रायव्हर की लिपिक आहे तो रु.१.११ लाख वसूल करू शकतो कां? मा.महापौर मॅडम, प्रशासनाने काम केले परंतु आता श्री.बाबा बाहुउद्दीन व श्री.विकास निकम यांनी सांगितले ते खरे आहे. फक्त २५ लोक मेलेले नाहीत तर जेव्हा हे कोरोनाकांड सुरु झाले तेव्हा मी आयुक्त साहेबांच्या केबीनमध्ये त्यांच्या बरोबर होतो. त्यांचे म्हणणे होते की भिवंडीत जास्त पेशंट नाहीत तेव्हाच मी त्यांना सांगितले होते की आपण दारुगोळ्याच्या ढिगावर बसलो आहोत व ज्या दिवशी विस्फोट होईल त्यावेळी कोणी कोणाला सांभाळू शकणार नाही. मी सभागृहाला सांगू इच्छितो की आज ५० टक्के भिवंडी रिकामी आहे व लेबर येथून गेलेले आहेत. प्रशासनाला वाटत होते की भिवंडीची लोकसंख्या ८.५० लाख आहे आणि परंतु प्रत्यक्षात भिवंडीची लोकसंख्या कमीत कमी १२ ते १३ लाख आहे कारण भिवंडीत ५ लाख पॉवरलूम आहेत. प्रशासनामध्ये काही नविन अधिकारी आले आहेत त्यांना माहिती नाही तर त्यांनी हाताखालच्या अधिका-यांना विचारले पाहिजे की भिवंडीची लोकसंख्या किती आहे व त्यानुसार आपल्याला काय व्यवस्था केली पाहिजे. भ्रष्टाचार झाला आहे व याबाबत मा.मा.आयुक्त साहेबांनी एक पत्र दिले आहे की पुरावे आहेत तर पोलिस स्टेशनला द्यावेत. हे आमचे काम आहे कां, मनपाचे अधिकारी व कर्मचारी मिळून भ्रष्टाचार करत आहेत तर त्यांच्यावर कारवाई करण्याचे काम यांचे नाही कां? या

महामारीमुळे संपूर्ण देश, महाराष्ट्र व भिवंडी त्रस्त आहे अशा परिस्थितीत आयुक्तांचे काम आहे की संबंधितांवर कारवाई केली पाहिजे. जर असे केले नाहीतर उद्योगधंदे बंद होणारच आहेत. माझ्याकडे याबाबतीत सर्व पुरावे आहेत व मी ते प्रशासनाला दिले आहेत तरीही संबंधितांवर कारवाई केली जात नाही. आता मा.उपमहापौरांनी अॅम्ब्युलन्सचा विषय घेतला होता तर १०५ दिवस झाले तरी अॅम्ब्युलन्सवाल्यांचे पेमेंट करत नाहीत. ड्रायव्हरना फक्त डिझेलचे पैसे देतात ते अशिक्षित आहेत त्यांचे पेमेंट करत नाहीत. आरटीओने ५ अॅम्ब्युलन्स मनपाच्या ताब्यात दिल्या आहेत. एका बाजूला आम्हांला सांगतात की अॅम्ब्युलन्स कमी आहेत व ज्या आहेत त्यांचे पेमेंट करत नाहीत तर ते लोक कसे काम करतील. प्रशासनाने वेळेवर पेमेंट दिले तर लोक काम करतील. मी ज्या बिल्डींगमध्ये राहतो त्या बिल्डींगमधील रवी नावाच्या व्यक्तीला ५ तारखेला कोरोना असल्याचे डिटेक्ट झाले मी रात्री १२.३० वाजता फोन केला परंतु वैद्यकीय अधिका-यांनी व आयुक्तांनीही फोन घेतला नाही. त्यानंतर मी क्वॉरंटाईन सेंटरवरील डॉ.शर्मा यांना फोन केला त्यानंतर त्यांच्या घरच्या लोकांना अॅम्ब्युलन्सवाल्याने रु.३ हजार घेऊन क्वॉरंटाईन सेंटरवर सोडले. असे आहे तर मनपा कोठे काम करत आहे? आयुक्त साहेबांनी नगरसेवकांच्या व्हॉट्स-अॅप ग्रुपवार मेसेज टाकला की कोरोना पेशंट मृत्यु झाल्यानंतर त्याला लोकांना अलिंगन दिले. माझ्या वॉर्डातील इश्यू होता कामूनी नरसय्या नावाची ४५ वर्षांची व्यक्ती होती त्यांना ६ तारखेला कोरोना झाला व त्यांना कळवा हॉस्पिटलला अॅडमिट केल्यानंतर ८ तारखेला त्यांचा मृत्यु झाला. कोव्हिडचा रिपोर्ट आलेला नसताना त्याची बॉडी कोणत्याही प्रकारे कव्हर न करता घरी दिली. आयुक्तांचे म्हणणे आहे की बॉडी कव्हर करून दिली होती परंतु तसे नव्हते. घरच्या लोकांना माहिती नव्हते की त्याला कोरोना झाला होता. त्याचा रिपोर्ट ९ तारखेला आला की तो कोरोना पॉझिटीव्ह होता. रिपोर्ट आल्यानंतर मी आयुक्त साहेबांना वैद्यकीय अधिका-यांसमक्ष त्यांच्या गेटसमोर भेटलो व सांगितले की माझ्या वॉर्डातील कोरोना पेशंटचा रिपोर्ट आज आला व त्याला काल अग्नि दिलेला आहे. तरी याकडे लक्ष देण्यासाठी जे मयतावर गेले होते अशा २८ लोकांची यादी दिली. परंतु कोणत्याही प्रकारे कारवाई केली गेली नाही. मा.महापौर मॅडम, अशा परिस्थितीला कोण जबाबदार आहे? आपल्याला प्रशासनाबरोबर भांडण नाहीतर त्यांच्याबरोबर मिळून काम करायचे आहे. आयुक्त साहेब प्रत्येक मिटींगमध्ये सांगतात की कौन्सिल माझ्याबरोबर आहे व यामध्ये कोणतीही शंका नाही. आम्ही प्रशासन व मा.महापौर मॅडम सोबत कायम आहोत. परंतु माहिती व यादी देऊनही कोणत्याही प्रकारची कारवाई प्रशासनाकडून होत नाही. ११ तारखेला त्याच्या घरी फोटोग्राफी करण्यात आली व त्या घरातील लोकांना क्वॉरंटाईन सेंटरला सोडले. परंतु त्यासाठी अॅम्ब्युलन्स नव्हती तर प्रभाग अधिकारी सुदाम जाधव तेथे २ तास ऊभे होते व त्यानंतर ४०७ गाडी जी रेंती वगैरे सामानासाठी वापरली जाते त्या गाडीतून त्यांना क्वॉरंटाईन सेंटरवर सोडले. माझ्याकडे या गोष्टीचा व्हिडिओ आहे व अशी परिस्थिती आहे. आमच्याकडे अॅम्ब्युलन्स नाही व लोकांना आम्ही ४०७ गाडीतून पाठवत आहोत ही आपल्यासाठी शरमेची बाब आहे. अॅम्ब्युलन्सबाबत असे आहे

की आपण त्यांना सांगितले तर ते वेळेवर गाडी देणार परंतु त्यांना पेमेंट वेळेवर मिळाले पाहिजे. काल एका पेशंटने टेस्टींगसाठी मेट्रोपॉलिसला फोन केला व राज्य शासन घोषणा करत आहे की रु.२२००/- ते २८००/- घ्यावेत. परंतु आजही खाजगी लॅबवाले रु.४५००/- मागत आहेत. ते सांगतात की आमच्याकडे कोणतेही सर्व्हेलर नाही. आज आयजीएम हॉस्पिटलमध्ये मेट्रोपॉलिससाठी एक कॅबिन दिली आहे ते बंद आहे व घरी टेस्टींगसाठी जाण्यास तयार नाहीत. कोणी गेले तर सांगतात की जर डॉक्टरांची चिठ्ठी आणली तरच टेस्टींग करण्यात येईल. ज्यांच्याकडे पैसे नाहीत ते तर मरणारच आहेत परंतु ज्यांच्याकडे पैसे आहेत तेही मरणार आहेत, अशी आज भिवंडीची परिस्थिती आहे. आता श्री.निकम यांनी सांगितले की प्रशासन कोणत्याही बाबत नगरसेवकांना विश्वासात घेत नाहीत. व-हाळदेवी येथील सेंटर माझ्या वॉर्डात आहे तेथे ३ नगरसेवक आहेत त्यापैकी एकाही नगरसेवकाला प्रशासनाने विश्वासात घेतले नाही. मी काही फोटो आणले आहेत की सदर इमारत अनधिकृत आहे व मा.हायकोर्टात रिट पिटीशन दाखल केलेले आहे. सदर इमारत ५ माळ्यांची असून तेथे २४ परिवार रहात आहेत तळमजल्यावर १२ दुकाने आहेत तसेच तेथे एलआयसीची ऑफिस आहे. तेथे पहिल्या माळ्यावर कोव्हिड सेंटर चालू केले असून तेथे जिन्न्याने जावे लागते. तेथे भाजी मार्केटसुद्धा आहे अशाठिकाणी चालू केले आहे. तेथे ज्या नर्सस काम करतात त्या १० वी व ११ वीच्या नाबालिग मुली आहेत. त्याठिकाणी असलेल्या श्रीधर पासगंडी या डॉक्टरकडे डिग्री नसून तो त्याच्या पत्नीच्या बी.ए.एम.एस. डिग्रीवर काम करत आहे. तसेच नर्सस विथाऊट पीपीई किट फिरत असतात. तेथे फक्त ८ बेड असून फक्त २-२ फूटाचे अंत आहे व शासन सांगत आहे ३ मीटरचे सामाजिक अंतर ठेवावे. अशाप्रकारे संपूर्ण कामतघरला स्मशानभूमी बनवायचे आहे कां? त्याठिकाणी प्रशासन काय करत आहे, प्रभाग अधिकारी त्याठिकाणी गेले नाहीत. श्री.बुवा साो म्हणाले ते खरे आहे की आंधळ दळतय आणि कुत्रं पिठ खातय, अशी आपल्या मनपाची परिस्थिती आहे. ही परिस्थिती अशीच राहिली तर धारावी प्रमाणेच आपली परिस्थिती होईल व इतिहास आपल्याला माफ करणार नाही. कारण याच कालखंडात आपणसुद्धा जबाबदार आहोत की आपण लोकप्रतिनिधी, महापौर, सभागृहनेता, विरोधी पक्षनेता, स्थायी समिती सभापती व इतर पदाधिकारी आहेत व आपण काम करत आहोत. फोन केला तर कोणी उचलत नाहीत. भ्रष्टाचाराच्या बाबतीत असे झाले की माझ्या नात्यातील व्यक्ती असल्याने ते उघडकीस आले. मी डॉक्टर व आयुक्तांना फोन केले पण त्यांनी उचलले नाहीत. त्यानंतर मी श्री.प्रशांत लाड साो यांना फोन केला तेव्हा त्यांनी सांगितले की श्री.पाटील साहेबांना फोन करावा. मी श्री.पाटील साहेबांना फोन केला व त्यांनी उचलला व मला मार्गदर्शन केले म्हणून मी श्री.पाटील साहेबांचे आभार मानतो. तसेच मला श्री.पाटील साो व श्री.लाड साो यांचा पुन्हा फोन आला की काम झाले की नाही. याबाबत मी मा.महापौर मॅडम, आपल्याला व आयुक्त साहेबांनासुद्धा पत्र दिलेले आहे. तरी भ्रष्टाचार व अॅम्ब्युलन्सच्या मुद्यांवर लक्ष दिले पाहिजे. सगळे चांगले झाले तर मनपा अधिकारी व कर्मचारी स्वतःची पाठ थोपटतील व नाही झाले तर दुस-यावर खापर फोडतील. जसे कोणी मेल्यानंतर म्हणतात की

किडनी फेल झाली, हार्ट अटॅकने मेला. देवाने मारले असे कोणी म्हणत नाही. मनपाचे अधिकारी व कर्मचारी आपल्याच मस्तीत आहेत. हा जो गोंधळ चालू आहे त्याबाबत संबंधितांवर कारवाई झाली पाहिजे. उच्च अधिकारी सुध्दा यांना मिळालेले असतील तर भिवंडीचे काय होईल, काही कळत नाही. धन्यवाद.

श्री.शेही संतोष :- सन्मा.महापौर मॅडम, मा.आयुक्त साो, मा.उपमहापौर साो, सर्व सन्मा.नगरसेवक/नगरसेविका, अधिकारी, आता श्री.बाहउद्दीन, श्री.यशवंत टावरे व श्री.अग्रवाल यांनी जे मुद्दे मांडले त्यामध्ये सर्वांनी भिवंडीबरोबरच राज्य व देशाबाबत बोलले. आज आपल्याला फक्त भिवंडीबाबत बोलायचे आहे. आयुक्त साहेबांनी सांगितले की काय काय केले, कसे जेवण दिले, कोणते हॉस्पिटल आहेत, क्वॉरंटाईन कसे केले. जसा लॉकडाऊन झाला तेव्हा पहिल्या २-४ मिटींग या आपण फक्त आपले अधिकारी, ठेकेदार यांच्याबरोबर घेतल्या. परंतु भुकमारीची परिस्थिती अत्यंत वाईट होती त्यावेळी मी मा.महापौर मॅडम व श्री.विलास पाटील साो यांचेशी संपर्क साधला. तसेच आमचे सन्मा.मुख्यमंत्री श्री.उध्दवजी ठाकरे साो यांना पत्र पाठविले होते त्यावर त्यांच्याकडून ई-मेल आला की कलेक्टर ऑफिसकडून रु.५० लाखाचा चेक मिळाला पाहिजे. परंतु प्रशासनाकडून हे काम झाले नाही तेव्हा सर्व पक्षांचे गटनेता व पदाधिकारी यांची आयुक्त कार्यालयात मिटींग घेतली व त्यानंतर सर्व फिल्डमध्ये कामाला लागले. त्या दिवसापासून आजपर्यंत भिवंडीत कोणीही भुके राहिले नाही. जोपर्यंत तुम्ही सर्व लोकांना बरोबर घेऊन काम करणार नाहीत तोपर्यंत होणार नाही यामध्ये बिल्डर काय करणार आहेत? आमच्या राज्य शासनाने सर्व मनपा, जिल्हा परिषदा ज्या ज्या ठिकाणी कोव्हिड आहे तेथे त्यांच्या मागणीनुसार मदत दिलेली आहे. त्यावेळी जे किचनचे काम चालले ते खूप चांगल्याप्रकारे झाले कारण त्यामध्ये मनपाचे अधिकारी, कर्मचारी, सर्व एन.जी.ओ., प्रभागातील कर्मचारी, नगरसेवक सर्वांना कळले की कोणाला जेवण मिळत आहे की नाही. लॉकडाऊन ओपन झाल्यानंतर ९ तारखेला मी प्रशासनाला पत्र दिले होते की लॉकडाऊन ओपन झाल्यानंतर शहरात कोण येते व बाहेर कोण जाते याची माहिती असणे आवश्यक आहे. याबाबत आयुक्त साो, मा.आमदार श्री.महेश चौघुले साो, श्री.विलास पाटील साो यांचेसमवेत एक बैठक झाली व तेव्हा असे ठरले की शहरात येणा-यांवर लक्ष ठेवण्यासाठी प्रत्येक प्रभागात एक सेंटर उघडावे परंतु ते सेंटर उघडले नाही. त्यानंतर मी पुन्हा ३१ तारखेला पत्र दिले की जसे सुरुवातीला सगळीकडे ज्याप्रकारे सॅनिटाईझ केले ते खूप चांगल्याप्रकारे झाले की ज्याची चर्चा ठाणे मनपामध्येपण झाली. परंतु जसे पेशंट मिळायला सुरुवात झाली तेव्हा आम्ही स्थानिक लोकांमध्ये फिरून त्यांना सांगितले की पेशंट मिळायला लागल्यानंतर आम्हांला व्हॉटस्-अॅप करावे. आम्हांला व्हॉटस अॅपवर मेसेज मिळाल्यावर आम्ही डॉ.धुळेना सांगितल्यावर त्यांनी कामही केले. माझे असे म्हणणे आहे की कोव्हिड पेशंट मिळाल्यानंतर मनपातर्फे ताबडतोब त्या एरियात जाऊन कंटोनमेंट झोन घोषित करणे त्यांच्या घरी किती माणसे आहेत त्यांची तपासणी करणे, एरिया व घर सॅनिटाईझ करणे या सुविधा केल्या पाहिजेत परंतु आजही असे काही केले जात नाही. १-२ दिवसांपूर्वी आपण उपआयुक्तांना असे आदेश दिले परंतु पुढे

काही झालेले दिसले नाही. प्रशासनातील अधिकारी कोणीही फिल्डवर कोव्हिड बाबत काय परिस्थिती आहे ती पाहण्यासाठी गेले नाही. आज जे मृत्यु होत आहेत त्यांचे प्रमाण दुप्पट-तिप्पट गतीने वाढणार आहे. मला एका डॉक्टरांनी सांगिले की साहेब काही दिवस घराबाहेर पडू नका. काल माझ्या घरासमोर कोव्हिड पेशंट सापडला तर मला असे वाटते की उद्या मीसुध्दा बाधित होऊ शकतो म्हणून मी सर्व लोकांपासून लांब बसलो आहे. शहरात मनपातर्फे काहीही कार्यवाही होताना दिसत नाही फक्त कोव्हिड पेशंट एकतर देवावर भरवसा ठेवून सोडणे किंवा त्याने मरणे. गरीब लोक टेस्ट करू शकत नाहीत कारण त्यांचे जेवणाचे वांधे आहेत. आयुक्त साो, तुम्ही काम करत आहात परंतु याबाबत कोणतेही नियोजन नाही त्यामुळे जी सुविधा दिली जाते ते फेल होत आहे व त्यामुळे आम्हांला नागरिकांकडून ऐकून घ्यावे लागत आहे. आयजीएम हॉस्पिटल आपले नसून राज्य शासनाचे आहे. येथून जसो आमदार निवडून आला आहे तो मुंबईला राहतो आणि फेसबुकवर काहीही टाकत असतो. मी हे जाणुनबुजून बोलत आहे कारण ते फेसबुकवर टाकत असतात की ९०-९० नगरसेवक आहेत तर त्यांना काय लोणचे घालण्यासाठी निवडून दिले आहे कां? आयजीएम हॉस्पिटल शासनाच्या ताब्यात असताना १०० बेडची जबाबदारी कोणाची आहे? मी चौकशी केली गेल्या २ महिन्यांपासून आमदार आलेले नाही की हॉस्पिटलमध्ये काय परिस्थिती आहे. आमच्याकडील एक महिला मृत्यु पावली त्यावेळी आमचे मा.श्री.किरीट सोमय्या साो आले होते त्यावेळी हॉस्पिटलमध्ये बेड लावण्यास सुरुवात केली. तसेच मा.श्री.प्रवीण दरेकर साो आले त्यावेळी ऑक्सिजन लावण्यास सुरुवात केली. प्रत्यक्षात स्वतः काहीही करायचे नाही आणि नगरसेवकांवर फक्त दोष लावायचे. आज मुस्लिम समाजातीलसुध्दा अनेक लोक मृत्यु पावत आहेत तर त्यांच्यासाठी काही न करता फक्त बदल्या करत आहेत. आयएस अधिकारी पाहिजे असे त्यांचे म्हणणे आहे तर आयएस अधिकारी आल्याने जर भिवंडीतील कोव्हिडची परिस्थिती सुधारणार असेल तर आयएस अधिकारी आणावेत. आमचे श्री.महेश चौघुले साो यांना फक्त सांगितले तर कोव्हिडमध्ये स्वतः काम करतात व आजही करत आहेत. मुस्लिम समाजातील अनेक लोक आज मृत्यु पावत आहेत त्यांच्यासाठी १० ऑक्सिजन बेड सिलेंडर एनजीओ व मुस्लिम मोहल्ल्यातील लोकांनी दिले मी त्यांना सलाम करतो. जर मोहल्ल्यातील लोक व एनजीओ मिळून १० ऑक्सिजन बेडची सुविधा देतात तर मनपा का करू शकत नाही. आम्ही ९० नगरसेवक येथे फिल्डमध्ये काम करत आहोत व आम्हांला भिवंडीतच काम करायचे आहे व येथेच मरायचे आहे. आम्हांला आमच्या वॉर्डातील लोकांबाबत सर्व माहिती आहे, कोण डॉक्टर कसे आहेत, काय सुविधा देऊ शकतात व कसे लोकांना हॅण्डल करायचे. पेशंट वाढत आहेत व आमच्याकडे कोणतीही सुविधा नाही तसेच लोक भाजी मार्केट व इतर सर्व ठिकाणी फिरत आहेत. यासाठी आम्ही लॉकडाऊन करण्यासाठी सांगत आहोत. ज्याठिकाणी लोक आम्हांला मानतात व आमचे ऐकतात तेथे आम्ही लोकांना सांगत आहोत की कृपया घराबाहेर पडू नका. आज भिवंडीची अशी परिस्थिती आहे की येथे अॅक्शन करण्याची आवश्यकता आहे व भिवंडीतील दवाखाने बंद आहेत. श्री.विलास पाटील साो व मा.महापौर मॅडम १५ दिवसांपासून सांगत

आहेत की पोगांवला जागा आहे तेथे कोव्हिड सेंटर करावे व तसे १५ दिवसांपासून केले असते तर आज आपले कोव्हिड सेंटर सुरु झाले असते. तरी हरकत नाही कारण देर आए दुरुस्त आए. तरी याला वेळ लागणार असल्याने संपूर्ण ताकदीनिशी काम करावे. जसे की स्टॅण्डींगच्या दोनच मिटींग झाल्या त्यापैकी एक मिटींग कोव्हिड संदर्भात होती व दुसरी मिटींग नाले सफाईबाबत होती. अशावेळी आमदाराने असे बोलणे की स्टॅण्डींगमध्ये काय चालले आहे, हे योग्य नाही. आजच्या परिस्थितीत खासदार, आमदार व नगरसेवकांनी मिळून भिवंडीतून कोव्हिडला हद्दपार करायचे आहे व यासाठी एकत्रत येऊन काम करणे आवश्यक आहे. आयएएस अधिकारी आपून सुधारणा होणार असेल तर तसे करावे. तुम्ही सांगत आहात की होम क्वॉरंटाईन केले पाहिजे तर आम्ही ब-याच लोकांना होम क्वॉरंटाईन केले परंतु त्यांची देखरेख करण्यासाठी आपल्याकडे टीमच नाही. माझ्या घरासमोर पेशंट मिळाला तर मी त्याला होम क्वॉरंटाईन होण्यास सांगितले. मनपाच्या सफाई कामगारांना मी सॅल्यूट करतो कारण ते विना ग्लोव्हज, विना शूज काम करत आहेत. ऑफिसमधील कर्मचा-यांना ड्यूटी घावी की त्यांनी ऑफिसमध्ये बसून फक्त कोव्हिड पेशंट व त्यांच्या नातेवाईकांशी फोनवरून संपर्क साधावा व त्यांची चौकशी करावी, क्वॉरंटाईन पेशंटच्या हातावर शिक्का मारावा. फक्त या २-३ गोष्टी केल्यातरी खूप फरक पडेल. आमच्या प्रभागाचे अधिकारी श्री.सुदाम जाधव व त्यांच्या सहका-यांचे मी खूप खूप आभार मानतो की माझ्या व श्री.निलेश चौधरी यांच्या सांगण्यानुसार त्यांनी तिन शिफ्टमध्ये १८ लोकांच्या टीम बनवल्या व लोकांमध्ये काम केले. जर कोणी पेशंट मिळाला तर त्याच्यासाठी अॅम्ब्युलन्स उपलब्ध करून देणे तसेच त्यांची हिम्मत वाढवणे हे त्यावरील मोठे औषध आहे. संपूर्ण जगात कोव्हिडमुळे भितीचे वातावरण आहे व भिवंडीत मृत्युचे प्रमाण जास्त आहे. आयजीएम हॉस्पिटलमध्ये एक मृत्यु झाला त्यावेळी डॉ.वाघमारे यांनी सांगितले की कोव्हिडमुळे मृत्यु झाला आहे परंतु रिपोर्ट नाही. तरी घरी न पाठवता डायरेक्ट स्मशानामध्ये पाठवावे लागेल. त्यांच्या पत्नीला बोलावून हे सांगितले व सही घेतली. तरी जर रिपोर्ट असता तर त्यांच्या घरच्या लोकांना होम क्वॉरंटाईन करता आले असते. या २-३ गोष्टींकडे लक्ष देणे आवश्यक आहे. आम्हांला आरोप करायचा नाही परंतु आयुक्त सागे आमच्यापेक्षा इतरांवर जास्त विश्वास ठेवत आहेत, असे वाटते. एकाही व्यक्तीचा जरी मृत्यु झाला तरी आम्हांला असे वाटते की आमच्या घरची व्यक्ती गेली आहे.

श्री.मोमीन सिराज :- मा.महापौर मॅडम, आपल्याकडे सर्व सूचना आलेल्या आहेत व शहराची काय परिस्थिती आहे हे आपल्याला माहिती आहे. प्रशासन फक्त स्वतःच्या डोक्याने काम करत आहे व कोणालाही विश्वासात घेतले नाही. कोव्हिडबाबत मी दररोज आयुक्तांना व मा.मुख्यमंत्री कार्यालयात ई-मेल करता होतो की माझ्या सूचना कोणत्याही प्रकारे आयुक्तांपर्यंत पोचाव्यात. आतापर्यंत ज्या चुका झाल्या त्या झाल्या त्याबाबत नंतर चौकशी करता येईल. परंतु आता उद्याच्या उद्या ७० ते ८० टक्के दवाखाने सुरु होणे आवश्यक आहे. त्यांना आवश्यक सुविधा मनपातर्फे देण्यात येतील याची शाश्वती देण्यात यावी. आयुक्त फक्त व्हिडिओद्वारे घोषणा करतात की तुम्ही घाबरु नका, मनपा तुमच्यासोबत आहे. तसेच दुसरी गोष्ट म्हणजे

जर कोणी पैसे मागत असेल तर त्याची ताबडतोब सीबीआयकडे तक्रार करावी जेणेकरून संपूर्ण चैन सापडेल म्हणजे कोणी ॲम्ब्युलन्सवाला किंवा कर्मचारी पैसे मागणार नाही. अशी सिस्टीम सुरु करावी. तसेच जर प्रेग्नंट स्त्री डिलीव्हरीसाठी जाते त्यावेळी आधी कोव्हिड टेस्ट करण्यास सांगतात. जर तिचे ऑपरेशन करायचे नाही व नॉर्मल डिलीव्हरी आहे तरी तिला कोव्हिड टेस्ट करण्यास सांगतात अशा परिस्थितीत गरीब बाई कोठून कोव्हिड टेस्ट करणार? तरी हे सर्व ताबडतोब बंद झाले पाहिजे. प्रशासनाने असे घोषित करणे आवश्यक होते की शासन निर्णयाला सोडून जे काम करतील त्यांच्यावर कारवाई होईल. परंतु तसे न करता वेगळाच मेसेज डॉक्टरांसाठी गेला. आता महामारी पसरलेली आहे व मृत्यु असे होत आहेत की मरते हुए आवाम को दिनरात देखकर ए शहरात तेरा कलिजा न फट गया, एवढी खराब हालत झालेली आहे. आतापर्यंत १० वेळा आयुक्तांबरोबर मिटींगला बसलो तर प्रत्येक वेळी असे वाटते की जसे आम्ही अर्णब गोस्वामी किंवा अनिश देवगणच्या शोमध्ये गेलो आहोत, आयुक्तांनाच सर्व काही माहिती आहे. चर्चा करताना समोरच्याचे ऐकून न घेता समोरच्याला क्रॉस करतात. तुम्ही प्रत्येक वेळी तुमच्या मनाचे करू नका. सुरवातीला दोन महिने या शहरात एकही पेशंट नव्हता तर आता अजिबात पेशंट असता कामा नयेत, असे व्हायला हवे होते. मी डीसीपी साहेबांनाही पत्र दिले होते आधी आपण कडक भूमिका घेतली परंतु नंतर हॉलिडे मूडमध्ये गेलात. जोपर्यंत कोव्हिड संपत नाही तोपर्यंत हॉलिडे मूडमध्ये जायलाच नको होते यामध्ये आपण कोठेतरी चुकला आहात. यातून बाहेर पडण्यासाठी आपण प्रत्येक ठिकाणी हातात वॉकीटॉकी घेऊन स्वतः उपस्थित राहिले पाहिजे. पाचही प्रभाग अधिका-यांकडून दररोज अहवाल घेतला पाहिजे व आमच्या आयुष्यात आम्ही पहिल्यांदा अशी महामारी पाहिली आहे. आपल्याला एक्स्ट्रा ऑर्डिनरी अॅरेजमेंट करावी लागेल. जर असे केले नाही तर येणारा काळ आपल्यालाच नाही तर संपूर्ण कौन्सिलला माफ करणार नाही. आपण अधिकारी आहात तरी आपल्या चुकीची सजा संपूर्ण कौन्सिलला देऊ नये. आपल्याला हात जोडून विनंती आहे की या शहराला वाचविण्यासाठी जे करू शकता ते करावे. आपल्याला यासाठी जी मंजूरी हवी ती सर्व प्रकारची मंजूरी आम्ही देण्यास तयार आहोत. फक्त यापुढे कोणत्याही प्रकारचे नुकसान होता कामा नये, अशी माझी विनंती आहे.

श्री.काटेकर मनोज :- मा.महापौर मॅडम, मा.आयुक्त साो, मा.उपमहापौर, सन्मा. सभागृह, शहरातील परिस्थिती माझ्या सहका-यांनी आता येथे सांगितली. अत्यंत गंभीर व भयानिक परिस्थिती आहे. आयुक्त साो, यांनी शहरातील जी ४-५ हॉस्पिटल कोव्हिड हॉस्पिटल म्हणून घोषित केले तेव्हा त्या हॉस्पिटलमध्ये जाऊन तेथील डॉक्टर्स व स्टाफची माहिती घेणे आवश्यक होते. कारण कोव्हिड आल्यानंतर शहरातील सर्व दवाखाने बंद पडलेले आहेत. तसेच जे घोषित केले तेथील परिस्थिती एवढी वाईट आहे की तेथे कोणत्याही प्रकारची सुविधा नाही. काशिनाथ पाटील हॉस्पिटलमध्ये फक्त दोन व्हेंटिलेटर असून स्टाफ नाही तसे ते घोषित करून काही उपयोग नाही. व-हाळदेवी हॉस्पिटलची परिस्थिती श्री.श्यामभाईंनी सांगितली अगदी तंतोतंत तशीच सत्य परिस्थिती आहे त्याची मान्यता काढून घ्यावी.

परवा आमच्या येथील एक पेशंट ज्याला किडनीचा आजार आहे तो तेथे गेला तर त्याला अॅडमिट करून घेतले तरी त्याला सांगायला हवे होते की हे फक्त कोव्हिड हॉस्पिटल आहे. त्याला दाखल करून घेतल्यानंतर २-३ दिवसांनी तो पॉझिटीव्ह आला म्हणजे डॉक्टर्स फक्त पैसे कमविण्यासाठी आहेत कां? भिवंडीतील हॉस्पिटलची लिस्ट आपल्याकडे आहे त्यानुसार हॉस्पिटलची परिस्थिती पहावी की तेथे डायलिसीस किंवा डिलीव्हरीचे पेशंट आहेत त्यांना कोरोनाची टेस्ट केली पाहिजे. या टेस्ट न केल्यामुळे या आठवड्यात ५-६ रुग्ण दगावले आहेत. तसेच या पेशंटना हॉस्पिटलमध्ये न घेतल्यामुळे ते रिक्षातून व इतर वाहनातून फिरतात व त्यामध्ये दगावतात तरी अशा डॉक्टर व हॉस्पिटलवर कारवाई झाली पाहिजे. यापूर्वीही मी पत्र दिले होते व हे डॉक्टर्स भिवंडीतील रुग्णांशी खेळत आहेत. यांना असेच सोडून चालणार नाही तरी आयुक्तांना शासनाने अधिकार दिले आहेत त्यांचा वापर करून त्यांचे हॉस्पिटल किंवा त्यातील काही बेड ताब्यात घेऊ शकता. सद्या परिस्थिती अशी आहे की आहे ती हॉस्पिटल ताब्यात घेतली पाहिजे याकरिता ते डॉक्टर हजर होत नसतील तर त्यांना नोटीस द्यावी की ताबडतोब हजर व्हावे अन्यथा आमच्या शहरात तुम्हांला प्रॅक्टीस करता येणार नाही. सर्व हॉस्पिटल्स अनधिकृत इमारतींमध्ये आहेत. आयजीएम हॉस्पिटलला ५० अॅम्ब्यलन्स आहेत ते वाटेल तसे भाडे घेतात तरी मनपाने त्यांना आदेश दिले पाहिजे की एवढेच भाडे घ्यावे. आज जी शहराची परिस्थिती आहे त्यामध्ये लोक व्यवसाय करत आहेत ते चुकीचे आहे, असे माझे मत आहे. मा.महापौर मॅडमनी स्टेटमेंट दिले आहे की १५ दिवसांसाठी भिवंडी शहर लॉकडाऊन केले पाहिजे परंतु त्यापूर्वी डीसीपी, प्रांत यांच्याशी चर्चा केली पाहिजे. आपल्या शहरात कामगार वर्ग मोठा आहे काही कारखानदारांनी गेल्या ३-४ महिन्यात कामगारांना पगार देऊन व खाणे-पिणे देऊन कारखान्यात ठेवलेले आहे. अशा परिस्थितीत १५ दिवसांचा लॉकडाऊन वाढवला तर शहराची परिस्थिती गंभीर झालेली आहे. या परिस्थितीमुळे जर कामगार वर्ग निघून गेला तर यापुढे काळात आपल्याला अजून भयानक परिस्थितीला तोंड द्यावे लागणार आहे. यासाठी सुरुवातीला ८ दिवसांचा लॉकडाऊन ठेवावा व त्यानंतर आवश्यकता वाढल्यास वाढविण्यात यावा. तसेच भाजी मंडई रात्रभर चालू असते असे तुम्ही स्टेटमेंट केले तर त्याठिकाणी रात्रभर मोठ्या प्रमाणात गर्दी असते त्यामुळे गेल्या ५-७ दिवसांत कोव्हिडचे पेशंट वाढलेले आहेत. आपल्याकडे मोठ्या प्रमाणात स्टाफ आहे परंतु त्याठिकाणी गर्दीवर नियंत्रण नाही. तसेच जर १५ दिवसांचा लॉकडाऊन ठेवला तर त्याचा परिणाम कामगार वर्गावर होणार आहे, याचा विचार करावा. तरी माझी विनंती आहे की सुरुवातीला ८ दिवसांचा लॉकडाऊन ठेवावा व त्यानंतरसुद्धा परिस्थिती बिघडत गेली तर लॉकडाऊन वाढवावा. लोक खूप घाबरलेले आहेत त्यामुळे मंडईमध्ये खरेदीसाठी गर्दी करतात व त्यामुळे पेशंट वाढत आहेत. जे रुग्णालय सुरु केलेले आहेत तेथे व्हेटीलेटर व ऑक्सिजनची आवश्यकता आहे. त्यामुळे पेशंट ठाणे व मुंबईला गेले तसेच टेस्टचा निर्णय यायला ४-५ दिवस जातात. काही लोक टाटा आमंत्रामध्ये क्वॉरंटाईन केले आहेत त्यांची लगेच दुस-या दिवशी टेस्ट केली पाहिजे परंतु तसे न करता ४-४ दिवस टेस्ट केली जात नाही त्यामुळे लोक घाबरतात तरी यावर नियंत्रण

ठेवले पाहिजे. डॉक्टर्स पण खूप चुका करत आहेत जर कोठे पेशंट मिळाला आणि तेथे जायला सांगितले तर वेळेवर जात नाहीत आणि गेल्यानंतर लांबूनच चौकशी करतात. तरी आपण सर्वांनी गंभीर होऊन याकडे लक्ष दिले पाहिजे, असे मला वाटते. धन्यवाद.

श्री.खान मुक्तार :- मा.आयुक्त साो, आता येथे सर्व नगरसेवकांनी आपआपली मते मांडली व सर्वांचे मत एकच होते की आयुक्तांनी नगरसेवकांना विश्वासात घेऊन काम केले नाही, हा आरोप माझा व सर्वांचाच आहे. शहरात व विशेषतः झोपडपट्ट्यांमध्ये जे डॉक्टर्स आहेत त्यांना विनंती करून दवाखाने सुरु करण्यास सांगावे. कारण त्यांना त्यांच्या एरियातील रुग्णांची हिस्टरी माहिती असते त्यामुळे त्यांना किती पॉवरची औषधे द्यायची हे त्यांना माहिती असते त्यामुळे पेशंटना फायदा होतो. तसेच दुसरी गोष्ट म्हणजे कोव्हिडचा पेशंट सापडल्यानंतर संबंधित हॉस्पिटल किंवा दवाखाना सिल केला जातो ते करू नये. तसेच प्रेग्नंट स्त्रिया, डायलिसीस पेशंट, किडनी पेशंट यांना पहिले कोव्हिड टेस्ट करायला सांगतात. डायलिसीस, किडनी पेशंटला ताप असतोच. तसेच प्रथम त्यांच्यावर उपचार करणे आवश्यक आहे. कोव्हिड पॉझिटीव्ह पेशंटना ठेवण्यासाठी जागा नाही त्यामुळे त्यांना घरीच सेल्फ क्वॉरंटाईन करत आहेत तर त्यांना निदान औषधे तरी देण्यात यावीत. आता श्री.संतोष शेटी साहेबांनी सांगितले त्याप्रमाणे प्रभागात कर्मचारी नेमावेत व जे घरी आहेत त्यांना घरी औषधे देण्यात यावीत. त्यांना आयजीएमला जायला सांगतात तेथे ४० नंबरपर्यंत वेटींग चालू आहे अशा परिस्थितीत रुग्ण दगावू शकतो. जसे टीबीमध्ये सेंटरवरून घरी औषधे दिली जातात त्याप्रमाणे कोव्हिड पेशंटला आपल्या १५ आरोग्य केंद्रांमार्फत त्यांच्या घरी औषधे देण्यात यावीत व तपासणी करावी. त्यांचे घर व आजूबाजूचा परिसर सॅनिटाईझ करावा. श्री.संतोष शेटी साहेबांनी सांगितले त्याप्रमाणे प्रभागनिहाय करून त्यामध्ये नगरसेवकांना सामील करून घ्यावे. धन्यवाद.

श्री.चौधरी निलेश :- सन्मा.महापौर मॅडम, मा.आयुक्त साो, मा.उपमहापौर साो, सन्मा. सभागृह, ही महामारी संपूर्ण जगात, भारतात व आपल्या भिवंडी शहरात पसरलेली आहे. ज्या दिवसापासून लॉकडाऊन निघायला सुरुवात झाली तेव्हापासून भिवंडीतील कोव्हिड रुग्णांची संख्या ३ ते चारपट झाली. माझे मित्र श्री.बाबा बाहुउद्दीन यांची चांगली गोष्ट सांगितली की या शहरात इतके लोक मृत्यु पावले की स्मशानात जाळायला जागा नाही व दफन करण्यासाठी कब्रस्थानमध्ये लोक ठेवले आहेत. कोव्हिड- १९ हा आजार आपण कोणी आणलेला नाही. या महामारीचा सामना करण्यासाठी आपल्याला सर्वांना प्रयत्न करायचे आहेत. मी इतर मनपाचे नगरसेवक पाहिलेत परंतु भिवंडीच्या नगरसेवकांची पार्श्वभूमी सांगतो की लॉकडाऊन सुरु झाल्याच्या पहिल्या दिवसापासून मनपाच्या प्रत्येक पक्षाचे सर्व नगरसेवक काम करत आहेत. लॉकडाऊन सुरु झाल्यापासून २५ तारखेपासून ते लॉकडाऊन होता तोपर्यंत १५ हजार लोकांना आम्ही दररोज जेवण वाटपाचे काम केले. कोणी किट दिले, कोणी गोळ्या दिल्या या सर्व गोष्टी नगरसेवकांनी केल्या. खरे म्हणजे नगरसेवकांना सलाम केला पाहिजे परंतु भिवंडीची जनता आज नगरसेवकांना शिव्या देत आहे, ही नगरसेवकांची परिस्थिती झालेली आहे. मा.महापौर मॅडम, डॉ.धुळे,

आयुक्त साो, सर्व कर्मचा-यांचे, पोलिसांचे जेवढे आभार मानू तेवढे थोडे आहेत. आज नागरिक आम्हांला आयजीएमच्या दुरावस्थेमुळे शिव्या देत आहेत. आयजीएम १०० बेडचे हॉस्पिटल असताना फक्त ३५ लोकांचा ऑक्सिजन सुविधा दिली जाते. प्रत्यक्षात तेथे १०० बेड असताना सर्व बेडना ऑक्सिजन व ३५ ते ४० व्हेंटिलेटर असणे आवश्यक होते तेथे ४-५ व्हेंटिलेटर आहेत. आयजीएम हॉस्पिटल शासनाने आहे आपले नाही व कोव्हिडमध्ये शासनाने किती निधी दिला हे सर्व नगरसेवक व जनतेला माहिती असले पाहिजे. शासन कोणाचेही असले तरी आज परिस्थिती ही आहे की लोक मरत आहेत व आम्ही त्यांना वाचवू शकत नाही. श्री.बाबा बाहुउद्दीन यांनी सांगितले की सकाळी वडिल व संध्याकाळी मुलगा मृत्यु पावलेले आहेत. आज निजामपूरा, गैबीनगर, शांतीनगर, कामतघर, नारपोली येथे रुग्णांचे प्रमाण जास्त आहे. मला डब्ल्यूएचओच्या एका डॉक्टरांनी सांगितले की येणा-या काळात भिवंडीत कमीत कमी १० हजार पेशंट होणार आहेत, ही वस्तुस्थिती आहे. तुम्ही जरी ३५० बेडचे कोव्हिड सेंटर केले तरी कमी पडणार आहे. श्री.मदन बुवा साहेबांनी सांगितले की नवी मुंबई मनपाला १० ते २० कोटी रु. शासनाने दिले. आम्ही तुमच्यासोबत आहोत व जेथे पाहिजे तेथे यायला तयार आहोत. मा.पालकमंत्री साो, मा.मुख्यमंत्री साो यांच्याकडेही यायला तयार आहोत तसेच आवश्यकता असेल तर मा.श्री.नरेंद्रजी मोदी साो यांचेकडेही जाता येईल. परंतु या भिवंडीच्या जनतेला वाचविण्याचे काम आम्ही करत असलो तरी आम्ही टेक्निकल किंवा डॉक्टर नसताना त्यांचे काम सर्व नगरसेवक करत आहेत. जर कोणी मृत्यु पावला तर त्याचे दफन करायचे असेल किंवा दहन करायचे असेल तरी नातेवाईक नगरसेवकांना फोन करतात. आज परिस्थिती अशी आहे की खाजगी डॉक्टरांनी धंदा चालू केलेला आहे. श्री.श्यामजी अग्रवाल बोलले त्यानुसार व-हाळदेवी हॉस्पिटल हे कोव्हिडसाठी केले परंतु तेथे कोव्हिड पेशंटसाठी स्पेशल जिना नाही. तसेच तेथे कोव्हिड पेशंट बाकड्यावर झोपतात. त्या इमारतीमध्ये लोक राहतात अशा ठिकाणी कोव्हिड सेंटर करायलाच नको होते. श्री.मनोज काटेकर साो, श्री.श्यामजी अग्रवाल साो, श्री.दिनेश पाटील व मी ६ तास आम्ही सर्व एरियामध्ये फिरलो तर ताडाळी, कामतघर येथे १०० टक्के लॉकडाऊन केले आहे. हे आम्ही यासाठी केले कारण श्री.संतोष शेटी साो यांनी पद्मानगर १०० टक्के लॉकडाऊन केले. मी बोलतो की ७ दिवस नाही तर १५ दिवस संपूर्ण शहर लॉकडाऊन करावे व बीमारीवर लॉकडाऊन हाच इलाज आहे. जगातील सर्वात मोठी यंत्रणा असलेला देश इटलीमध्ये अशी परिस्थिती आहे की तेथे ख्रिश्चन धर्म आहे त्यांच्यामध्ये प्रेते गाडली जातात परंतु आज तेथे प्रेते जाळली जात आहेत. आज अमेरिका हतबल झालेली आहे. पेपरमध्ये बातमी आली होती की अमेरिकेमध्ये एक बैल जर खड्ड्यात पडला तर त्याला वाचविण्यासाठी संपूर्ण यंत्रणा काम करते, त्यासाठी हेलिकॉप्टर येते. परंतु अमेरिकेमध्ये आज कोव्हिडमुळे १ लाख २० हजार लोक मेले परंतु ते काहीच करू शकले नाहीत. हे भिवंडी शहर असून येथे लूम कामगारांच्या वस्ती आहेत व आम्ही येथे वर्षानुवर्षे रहात आहोत. आम्हांला येथेच जगायचे आणि मरायचे आहे आम्हांला येथून कोठेच जायचे नाही. आपले अधिकारी काम येथे करतात आणि बाहेर राहतात. मी मा.महापौरांचे खूप

खूप आभार मानतो कारण त्या एक महिला असताना शहरामध्ये ज्या पध्दतीने त्यांनी सॅनिटायझर केले व कोव्हिडमध्ये चांगल्याप्रकारे काम केले हे तुम्ही मान्य करावे. तरी ज्या काही उपाययोजना करायच्या आहेत त्या कराव्यात, ३५० नाहीतर ५०० बेड्सचे सेंटर करावे. वेद हॉस्पिटल येथे स्टाफ खूपच कमी आहे त्यामुळे ते बंद होईल तरी तेथे स्टाफ देण्याची व्यवस्था करावी. सोन्या पाटीलचे हॉस्पिटल बंद झालेले आहे, अँटलांटीक हॉस्पिटल फुल झालेले आहे. श्री.जावेद दळवी साो यांचे मेहुण्याला आजपर्यंत व्हेंटिलेटर उपलब्ध होऊ शकले नाही, ही दुर्दैवाची गोष्ट आहे व त्यांची आज काय परिस्थिती आहे मला माहिती नाही. माझे श्री.कामणकर मित्र आहेत त्यांनी व्हेंटिलेटरची व्यवस्था करण्यास सांगितले. आजच्या परिस्थितीत आम्ही आयुक्त साो, डॉ.जयवंत धुळे व इतर डॉक्टरांना फोन करणार पहिल्या दिवसापासून लॉकडाऊनमध्ये आम्ही सर्व नगरसेवक तुमच्या पाठीशी आहोत. तरी माझी हात जोडून विनंती आहे की जर या शहराला वाचवायचे असेल तर आपल्याला ग्राऊंडवर येऊन काम करावे लागेल. आज मला श्री.संतोष शेटी साो व डॉक्टरांनी सांगितले की घराबाहेर पडू नये तुमच्या जिवाला धोका आहे. कारण खरोखर आमच्याकडे खूप मोठ्या प्रमाणात कोव्हिड पेशंट वाढलेले आहेत. आजपर्यंत जे मृत्यु पावले आहेत त्यांना आम्ही भावपूर्ण श्रध्दांजली अर्पण करतो. परंतु आता जे लोक आहेत त्यांना वाचविण्यासाठी आवश्यकता पडल्यास रु.१०० कोटी खर्च करावेत कारण या भिवंडीकरांचा जीव वाचविणे तुमच्या हातात आहे. यासाठी जे लागेल ते तुम्ही करावे आम्ही सर्व नगरसेवक तुमच्या पाठीशी आहोत. धन्यवाद.

श्री.नाईक मदन :- मा.महापौर मॅडम, मा.आयुक्त साो, सर्व नगरसेवकांनी आपल्याला निवेदन दिलेले आहे. परंतु ज्या उद्देशाने तुम्ही मिटींग बोलाविले तो उद्देश तुम्ही गुप्त ठेवलेला आहे. मी पुन्हा एकदा सांगतो की येथे डॉक्टरंस उपस्थित असले पाहिजे होते की जेणेकरून भिवंडीतील रुग्णांचा एकूण आकडा त्यांनी सांगितला असता, तसेच कोणत्या प्रभागात जास्त रुग्ण आहेत व कोठे कमी आहेत हेही कळले असते. बरेच नगरसेवक बोलले की लॉकडाऊन ८ दिवस नाहीतर १५ दिवस करावा.

श्री.अंसारी मो.हालिम :- मा.महापौर मॅडम, याठिकाणी बरेच नगरसेवक बोलले व चर्चा झाली परंतु जो महत्त्वाचा मुद्दा कोरोनाचा आहे त्याबाबत अशी परिस्थिती आहे की ८० टक्के लोक बाधित आहेत परंतु ज्यांची इम्युनिटी चांगली आहे ते यातून बाहेर पडत आहेत. आता पावसाळा सुरु आहे तसेच न्युमोनियाचीसुध्दा साथ आहे. जर शहरातील सर्व खाजगी हॉस्पिटल सुरु झाली व त्यांनी न्युमोनिया पेशंटवर उपचार केले तर ८० टक्के लोक बरे होतील व कोरोना बाधित होणार नाहीत. इतर गोष्टींवर चर्चा करण्यापेक्षा मिटींग संपल्यानंतर तात्काळ खाजगी हॉस्पिटल सुरु करून तेथे न्युमोनियावर उपचार करण्याच्या सूचना देण्यात याव्यात. आज आम्ही येथून मुंबईला पेशंट नेतो तेथील हॉस्पिटल अँडमिट करून घेतात व दिवसाला ५० ते ८० हजार रुपये चार्ज लावून न्युमोनियाचे औषधोपचार सुरु करतात. तेथून पेशंट बरा होऊन येतो व त्याचा निगोटीव्ह रिपोर्ट येतो. यासाठी न्युमोनिया आजार असताना प्रथम त्याचे औषधोपचार करावेत व त्यानंतर कोरोना टेस्ट करावी असे केल्यानंतर ८० टक्के रिपोर्ट निगोटीव्ह येतील, असा मी दावा करतो. परंतु शहरातील जे

हॉस्पिटल्स आहेत ते सर्व तात्काळ सुरु करावेत. ही महासभा संपल्यानंतर तात्काळ हॉस्पिटल चालू करण्याचे आदेश देऊन हॉस्पिटल सुरु करावीत.

श्री.पाटील विलास (सभागृहनेता) :- मा.अध्यक्ष महोदया, सन्मा.सभागृह, सर्वप्रथम मी चतुर्थश्रेणी सफाई कर्मचा-यांचे मनःपूर्वक अभिनंदन करतो की त्यांनी आतापर्यंत बरीच चांगली मेहनत केलेली आहे. आता मी मुद्यावर येतो की शहरात हजारो लोक कोरोनामुळे मृत्यु पावले असे बोलले जाते हे खरे नाही. परंतु अनऑफिशियली जवळपास २०० लोक मृत्यु पावले आहेत हे नक्की आहे. तसेच हे लोक नक्की कोव्हिडमुळे गेले की अन्य कोणत्या आजाराने गेले हे सांगू शकत नाही. मी २-३ कब्रस्थानमध्ये माहिती घेतली तर १२५ लोक मृत्यु पावले आहेत व भुसामोहल्ल येथे ६५ व काल ११ मृत्यु झाले आहेत. गेल्या शुक्रवार, शनिवार आणि रविवार या ३ दिवसांत हे मृत्यु झालेले आहेत. साधारणतः ही अनऑफिशियली लोकं गेलेली आहेत. आयुक्त साो, तुम्हांला एक सांगतो की या महामारीवर मात फक्त भिवंडीचीच लोकं करू शकतात. तुम्ही बाहेरच्या लोकांवर विश्वास ठेवताल तर कदापिही यामध्ये काम करू शकणार नाहीत. तुमचे म्हणणे आहे की भिवंडी मनपाने काय केले तर शासनाने जो लॉकडाऊन घोषित केला तो जर पाळला असता तर आज ही परिस्थिती निर्माण झाली नसती. मी निजामपूरामध्ये पाहिले की रमजान महिन्यात लोक रोज रात्री-बेरात्री फिरत होते. सगळ्यात जास्त इफेक्टिव्ह निजामपूरा आहे. गैबीनगरमध्ये मी स्वतः ३ वेळा माईक घेऊन फिरलो की कोणीही घराबाहेर पडू नका, घरातच रहा परंतु कोणी ऐकले नाही. मी माझ्या ब-याच नगरसेवकांना सांगितले की मायनॉरिटीच्या लोकांना सांगावे, लहान लहान मुले रस्त्यावर फिरतात त्यांना सांगावे, परंतु त्यांचे म्हणणे असे की लोक ऐकत नाहीत. श्री.रईस, आमदार यांना सांगितले की मायनॉरिटीच्या लोकांना हात जोडून विनंती करावी परंतु त्यांचेही म्हणणे असे की लोकं ऐकत नाहीत. माझे मायनॉरिटीबद्दल काही म्हणणे नाही परंतु रईस, आमदार सांगतो की भिवंडी मनपा काही करत नाही, आयुक्त बेजबाबदारपणे काम करतात. त्याच्यावर शासनाने कलम १८८ लावले आहे व ३ ते ४ हजार फूड पॅकेट खुले आम वाटले त्याची तुला लाज वाटली नाही. भिवंडी मनपाला दोष देतो तर भिवंडी मनपा फालतू नाही. ९० नगरसेवक बेशरम आहेत, असे बोलणे आमदाराला शोभते कां, हे त्याचे काम आहे कां? तो जबाबदार माणूस आहे व महाराष्ट्र शासनामध्ये लोकांनी निवडून दिलेला आहे तर हे त्याचे काम आहे. आयजीएम चालविणे आमचे काम नाही. मनपातर्फे फक्त आपत्कालीन परिस्थितीत आयजीएमला सुविधा देणे हे काम आमचे आहे. त्याने डॉक्टर्स व व्हेटिलेटर आणले पाहिजे होते. खरे म्हणजे व्हेटिलेटर्सची या शहराला आवश्यकता पडायला नको होती, या गोष्टीकडे त्याने दुर्लक्ष केलेले आहे. आयएएस ऑफिसर पाहिजे सांगतो तर मुंबई मनपामध्ये ७ आयएएस ऑफीसर होते ते पळून गेले. त्यांना शासनाने काढले कारण ते कॅपेबल नव्हते म्हणून काढले नाही. तरी जर एखादी व्यक्ती आमच्या मनपामध्ये काम करत आहे तर त्याला अशाप्रकारे दोष देणे योग्य नाही व आमदाराला हे शोभत नाही. आता बरेच नगरसेवक म्हणाले की आजच्या महासभेला डॉक्टर्स, डीसीपी उपस्थित रहायला पाहिजे होते तर आम्ही प्रत्येकाच्या दारात गेलो होतो. जिल्हाधिकारी, डीसीपी यांना भेटलो,

पोलिस आयुक्तांना पत्र लिहीले, मा.श्री.एकनाथ शिंदे साो व खासदारांना फोन केला आहे, दोन्ही आमदारांशी बोललो आहे. मी मा.श्री.एकनाथ शिंदे साो यांच्याशी रात्री दीड वाजता बोललो की आम्हांला ३५० बेड ऑक्सिजनसह घावेत कारण पुढील १५ दिवसांत अत्यंत गरज पडणार आहे. मा.श्री.शिंदे साहेबांनी ते मान्य केले व मी सकाळी फोन करुन आयुक्तांना सांगितले. त्यावेळी माझ्याबरोबर काँग्रेसचे अध्यक्ष श्री.शोएब गुड्डू होते त्यांनी फोन लावला व आम्ही साहेबांशी बोललो. हे सर्व प्रकरण घडत असताना आपले आमदार मा.श्री.महेश चौघुले यांना घेऊन मा.कलेक्टर साहेबांकडे गेलो. त्यांना सांगितले की आमच्याकडे ऑक्सिजन बेडची अत्यंत आवश्यकता आहे व त्याकरिता आमच्याकडे प्रायव्हेट सेक्टर श्री.अरशद भाई सिद्दीकी यांनी आम्हांला ६ हजार स्वचे.फूट जागा देण्याची एनओसी दिलेली आहे. शासनाकडे जागा नाही परंतु मनपाकडे इन्फ्रास्ट्रक्चर फ्री व आरसीसी तळ अधिक एक मजल्याचे तयार आहे. श्री.सिद्दीकी एक लाख स्वचे.फूट घायलाही तयार आहेत परंतु या गोष्टींकडे दुर्लक्ष केले जाते. शासन करतच नाही असे मी म्हणत नाही. आपल्याकडे स्टाफ कमी आहे. काल महापौर, आयुक्त, डीसीपी, एसीपी, खासदार, आमदार यांची बैठक झाली त्यावेळी आयजीएमचे एक डॉक्टर अमोल शेटचे यांनी दोनदा विचारले की मी खर सांगू की खोट सांगू. त्यावर आयुक्त साो बोलले की खरे सांग. आयजीएम हॉस्पिटल शासनाचे आहे तरी त्यांनी सांगितले की १५ दिवसांत आयजीएम हॉस्पिटल कोलॅप्स होणार आहे. एक डॉक्टर असे सांगतात त्यावरुन आपल्याकडे परिस्थिती किती गंभीर आहे हे कळते. त्यावर असा निर्णय झालेला आहे की भिवंडी मनपा कार्यक्षेत्रात जे ३५० बेडचे कोव्हिड सेंटर करायचे आहे त्यासाठी एमबीबीएस डॉक्टर, नर्सेस व इतर स्टाफ मिळणार नाहीत. भिवंडी मनपात लोकांना सवय झाली आहे की रात्रीच्या वेळी आयासुध्दा आय.व्ही लावून देतात व ऑक्सिमीटर तपासतात. ही भिवंडीची परिस्थिती आहे. तरी जर त्यांच्यामध्येच देव असेल म्हणजेच जर त्या आयामध्ये देव असल्यामुळे एखाद्याचा प्राण वाचत आहे. म्हणून मी मनपाच्या सर्व नगरसेवकांना विनंती करतो की ३५० बेड आपण नक्कीच चालू करणार आहोत व आपल्याला करावेच लागणार आहे. २० बीयुएमस डॉक्टरांमध्ये एक एमबीबीएस डॉक्टर असेल तर ते रुग्णांबाबत करावयाच्या उपचाराबाबत परिस्थिती हाताळू शकतात. जर एखादा डॉक्टर माझ्या कुटुंबातील लोकांना प्रिस्क्रीप्शन देऊन औषधे देतो व त्यानुसार घरातील जेष्ठ व्यक्ती प्रिस्क्रीप्शननुसार वेळेवर औषधे घरातील इतर सदस्यांना देऊ शकतो तर बीयुएमएस डॉक्टरसुध्दा आयडेंटिफाय करू शकतात. तरी यामध्ये कृपया हलगर्जीपणा करू नये. आता असे ऐकले की आपल्याकडील डॉक्टरांचे पेरिलप कमी पडत आहे तर त्यामध्ये वाढ करावे व त्यांना रु.५० हजार पेमेंट करावे ३० डॉक्टरांकरिता दोन महिन्यामध्ये रु.१ कोटी खर्च येईल परंतु आज आपल्याला याची आवश्यकता आहे यामुळे कोव्हिड थांबविण्यास मदत होईल. आज प्रत्येक घराघरात कोव्हिड आहे असे बोलले जाते व हे मान्य आहे. परंतु एका घरात जर ७ लोक असतील तर एका व्यक्तीमुळे ते बाधित होतात कारण पहिल्या पेशंटला बेड मिळत नाही. म्हणून घरातच उपाय करतात व त्यामध्ये तो मृत्यु पावतो व तो मरत असताना घरातील ७ लोकांना

मारतो. याकरिता जर आपण त्या व्यक्तीला बेड उपलब्ध करून दिला व जरी तेथे ऑक्सिजन नसेल तरी तो आयसोल्यूट राहून बाकीच्या ७ लोकांना बाधित होण्यापासून वाचवू शकेल. यासाठी स्टाफ टेक्निकल आहे की नाही हे तपासत बसू नये. आयुक्त साो, हे सर्व करणे गरजेचे आहे कारण हे सर्व डॉक्टर्स पळून जाणार आहेत. १० डॉक्टरांची शासनाने आयजीएम हॉस्पिटलमध्ये ३ दिवसांपूर्वी नेमणूक केली होती व त्यांच्या चिफ सेक्रेटरी ज्या शासनाकडे आहेत त्यांना विचारले तर त्यांनी सांगितले की आम्ही डॉक्टर्स पाठवले आहेत. परंतु जेव्हा मा.खासदार साहेबांनी फोन लावला व ऐकवले की येथील सीएमओ यांचे म्हणणे आहे की सर्व १० डॉक्टर्स पळून गेले आहेत. तरी चिफ सेक्रेटरीला माहिती नाही की त्यांच्या विभागात काय चालले आहे तर हे आमचे काम नाही की इतर कोणाच्या विभागात जाऊन इंटरफिअर करणे. तरी माझी सर्वांना एकच विनंती आहे की ३५० बेडचे सेंटर तयार करायला वेळ लागेल तरी आता तात्काळ १०० बेडचे सुरु करूया, त्याकरिता ऑक्सिजन लावण्यासाठी जी लाईन टाकावी लागेल ते सध्या विसरावे. त्याकरिता सिलेंडर आणून करू शकतो त्यासाठी रु.१० लाख डिपॉझिट ठेवले तर सिलेंडर व ऑक्सिजन लावण्यासाठीचे इन्स्ट्रुमेंट रु.२ हजाराला मिळतो. त्यानुसार हे लावले तर नक्कीच लोकांचे जीव वाचतील. आज घरी राहून जे लोक इलाज करत आहेत त्यांना घराबाहेर काढून बेड उपलब्ध करून द्यावेत. ज्यांना ऑक्सिजनची आवश्यकता नाही अशा लोकांनाही कोव्हिड सेंटरमध्ये अॅडमिट करावे व तेथे औषधे द्यावीत जेणेकरून घरातील इतर लोक बाधित होणार नाहीत. हे करणे गरजेचे आहे कारण जर त्या पेशंटची इम्युनिटी चांगली असेल तर तो कोरोनावर मात करू शकतो. मालेगावमध्ये जसे होमीओपॅथिक औषधांचा वापर केला व आपण घरोघरी जाऊन लोकांना फूड पॅकेट दिले त्याप्रमाणे सर्व नगरसेवकांनी आपआपल्या विभागात त्यांचे कार्यकर्ते लावून घरोघरी जाऊन हे औषध दिले तर आपण यातून बाहेर पडू शकतो. कारण यावर मेडिकल सायन्स विश्वास ठेवतो व याचा बराचसा चांगला परिणाम दिसून आलेला आहे. महापालिका सर्वांना औषध देणार आहे परंतु नगरसेवकांना त्यांचेकडील मनुष्यबळ वापरावे लागेल. आयुक्तांकडे मनुष्यबळ आहे परंतु ते डुप्लीकेट आहे कारण ते फक्त कारकूनी करणार आहेत. नगरसेवकांकडे लोकांनी कोव्हिडला न घाबरता प्रॅक्टिकली सतत घरोघरी जाऊन जेवणाचे पॅकेट वाटलेले आहेत. आमच्या नगरसेवकांची अशाप्रकारे काम करण्याची क्षमता आहे. लोक थोडेफार घाबरलेले आहेत परंतु आम्ही गावाकरिता करत आहोत कारण आम्हांला येथेच जगायचे आणि मरायचे आहे. शासनाला असे वाटले की एका वॉर्डात एक नगरसेवक काम करू शकत नाही म्हणून शासनाने ४ नगरसेवकांचे पॅनेल केलेले आहे. यासाठी समन्वय साधण्याकरिता जास्त माणसांची आवश्यकता आहे. कारण एक व्यक्ती किती वेळा फोन करणार व एक व्यक्ती किती वेळा फोन उचलणार तरी त्याला दोष देण्यात अर्थ नाही. ऑनलाईनवर माहिती देण्यासाठी ४-५ अधिका-यांची नेमणूक करावी. मी ब-याच ग्रामीण भागात फिरलो तर काही डॉक्टर काम करण्यास तयार आहेत तर काही तयार नाहीत. भिवंडी शहरातील सर्व बीयुएमएस व इतर डॉक्टरांची बैठक घेण्यासाठी मी मा.महापौरांना विनंती करतो. यासाठी डॉ.धुळे यांनी आजच

सर्व डॉक्टरांना कळवावे व उद्या सकाळी ११ किंवा १२ वाजता मा.महापौरांच्या अध्यक्षतेखाली उपमहापौर, सर्व गटनेते व पदाधिकारी यांच्यासमवेत बैठक आयोजित करावी. त्यांच्या काय मागण्या आहेत त्यांचा विचार करून त्या मान्य कराव्यात यासाठी दीड ते दोन लाख रुपये खर्च करावेत. ६० ते ८० हजार रुपये मागतात तर ते द्यावे कारण ते ३ महिन्यासाठी द्यायचे आहेत. जे स्थानिक डॉक्टर आजपर्यंत आपल्या मनपात काम करत आहेत त्यांचेही वेतन वाढवून दिले पाहिजे कारण ते दिवस-रात्र काम करत आहेत. तसेच जे ३-४ डॉक्टर भेटले आहेत त्यांचे म्हणणे आहे की त्यांच्या सुरक्षेबाबत काय व्यवस्था आहे? त्यासाठी त्यांना इन्शुरन्स पॉलिसी बनवून द्यावी लागणार आहे. पैसा म्हणजे जीवन नव्हे. यासाठी तुम्ही फक्त आमदारांच्या भरवशावर राहिलात तर होणार नाही. तो येऊन फक्त फेकमफेक करतो की मुंबईमध्ये हे आहे ते आहे. जर हिम्मत आहे तर मुंबई महापालिका चालवून दाखवयाची होती. भिवंडी महापालिका भले छोटी आहे पण एवढी सोपी नाही. कंट्रोल करण्याकरता ताकद लागते, बुद्धीमत्ता लागते तसेच चिखलामध्ये हात माकवावे लागतात तेव्हा कुठे भिवंडी तुम्हांला समजू शकते. डिसेंबर महिन्यातच धुळीपासून वाचण्यासाठी लोकांना मास्क दिले तेव्हापासून आपल्याला पणवती लागली. एखाद्या आमदाराने कसे वागावे व भिवंडी शहरासाठी काय करावे ही त्याची जबाबदारी आहे. आमदार हा मुंबई मनपामध्ये नगरसेवक असून स्थायी समितीमध्ये वॉर्शिपिंग मशीन घेऊन बसला आहे तर येथे येऊन धुलाई कर, काम कर. माझ्या ९० नगरसेवकांचा वेगळा विषय त्याने मांडलेला आहे हे अजिबात सहन करून घेणार नाही. माझी महापालिका कशीही असो परंतु आज रस्त्यावर उतरून घरोघरी जाऊन औषध फवारणी करत आहेत, मुकादमापासून सगळ्यांकडून काम करून घेत आहेत. माझ्या मनपाच्या नगरसेवकांना जर कोणी उलटसुलट बोलले तर अजिबात सहन करून घेणार नाही. तसेच अजून असा विषय आहे की सॅनिटायझेशन बाबत तक्रारी आहेत तर अन्य ठिकाणीही सॅनिटायझेशन केले याचा अर्थ त्याचा काहीतरी उपयोग होत आहे. आपल्या चतुर्थ श्रेणी कर्मचा-यांना डिमॉयझलेशन कोणी करू नये. कोणत्याही प्रकारे पीपीई किट नसताना सर्व ठिकाणी अगदी कंटोनमेंट एरियामध्येसुद्धा खांद्यावर ओझे घेऊन औषध फवारणी करतात. कोठेही तुमचा मित्र किंवा कार्यकर्ता हे काम करत नाही तर मनपाचा कर्मचारी निर्धास्तपणे व बिनधास्तपणे हे काम करतो, त्याचा मला नक्की अभिमान आहे. तसेच लॉकडाऊनचा जो विषय आहे तर भिवंडी स्वतःच एक कंटोनमेंट झोन झालेली असून नॅचरली लॉकडाऊन झालेली आहे. चार दिवसांपूर्वी मी डीसीपी साहेबांशी बोललो तर त्यांचे म्हणणे असे आहे की हे तुमचे निर्णय आहेत आम्ही फक्त पालन करायचे आहे. आता असे बोलतात की सर्वांना बोलवायला पाहिजे होते तर मी सर्वांशी चर्चा करूनच मिटींगला आलेलो आहे. कोणी म्हणतात की आम्हांला राज्य शासनाची मान्यता घ्यावी लागेल तर घेण्यात येईल. परंतु कंटोनमेंट झोन करण्याकरिता मनपाला कोणाच्या मंजूरीची आवश्यकता नाही. कारण प्रत्येक ५०० मीटरवर एक मृत्यु अथवा कोव्हिड पेशंट सापडलेला आहे. संपूर्ण क्षेत्रात कोव्हिड पसरलेला आहे त्याकरिता मनपाने सर्व मुख्य रस्त्यांवर बांबू व बॅरेकेटींग लावण्यात यावेत. इंडस्ट्रीबाबत त्या त्या प्रभागातील नगरसेवकांनी विचार करावा.

माझ्या वॉर्डात एकही लूमस नाही, इतर नगरसेवकांच्या वॉर्डात लूमस आहेत तर त्यांनी विचार करून निर्णय घ्यावा. भिशी बंद करू नयेत जेणेकरून लोकांना व्यवस्थित जेवण मिळेल. मार्केटमध्ये सकाळी ७ ते दुपारी १२ वाजेपर्यंत ७ ते ८ हजार लोक एकाच वेळी एकाच ठिकाणी असतात यासाठी मार्केट बंद ठेवणे गरजेचे आहे. कंटोनमेंट झोन घोषित करण्यासाठी शासनाच्या परवानगीची आवश्यकता नाही. शासनाची परवानगी घेण्यापेक्षा मला येथील माझ्या लोकांचे जीव वाचविणे महत्त्वाचे आहे. याकरिता आम्ही कलेक्टर साहेबांना २ वेळा भेटलो परंतु अजून त्यांचे उत्तर आलेले नाही. मला फक्त खासदार साहेबांचा फोन आला होता की मा.श्री.एकनाथ साहेबांशी ते बोलले असून ३५० बेडसला मंजूरी मिळालेली आहे म्हणून मी तशी घोषणा केलेली आहे. शासनाने देण्याची वाट आम्ही पहाणार नाही. तरी ३०० बेड उपलब्ध करावेत व तेथे कोव्हिड पेशंट ठेवावेत व त्यांच्यावर औषधोपचार करावेत. त्यांना घरी ठेवू नये त्यामुळे घरातील व विशेषतः लहान मुले बाधित होऊ शकतात. देवाची कृपा आहे की आतापर्यंत कोणत्याही लहान मुलाला इफेक्ट झालेला नाही व होऊही नये. तसेच काल एक खाजगी डॉक्टरांचा प्रस्ताव आला की त्यांच्याकडे हॉस्पिटल्स नाहीत तर त्यांना सेल्फ म्हणजे बिझनेस करायचा आहे. मी काल त्यांच्याशी बोललो तर काही डॉक्टर्स २५ बेड करण्यासाठी तयार आहेत. भिवंडीत जर अशाप्रकारे २५-२५ बेडसचे ८ डॉक्टर्सनी नियोजन केले तर २०० बेडस मिळतील परंतु त्यांना शासनाच्या फीनुसार रु.३ हजार पेड करावे लागतील. परंतु गरीब लोकांना हे दर परवडणार नाहीत यासाठी आज कौन्सिलने निर्णय घेणे गरजेचे आहे की संपूर्ण पैसे की ५० टक्के मनपाने द्यायचे हे ठरवावे लागणार आहे. तसेच हे करावे लागणार आहे लोकांना जगवायचे आहे. कारण आज कमर्शियल तत्त्वावरसुद्धा डॉक्टर्स येण्यास तयार नाहीत. तसेच आपल्याकडे स्टाफ नसल्यामुळे हे करावे लागणार आहे. जर सर्वांची परवानगी असेल तर अशाप्रकारे जे बेड उपलब्ध होतील ते करून घेणे आवश्यक आहे. त्यासाठी त्यांना आवश्यक सुविधा मनपातर्फे देण्याची व्यवस्था करावी लागेल. एक रुपया भाडे तत्त्वावर जागा, कॅटरिंग, ऑक्सिजन, पाणी पुरवठा करण्यात येईल परंतु तुम्ही येऊन येथे काम सुरु करा, असे मी सांगितलेले आहे. लॉकडाऊन बाबत हायवे ओपन ठेवावेत परंतु अवचितपाडा, शांतीनगर, पद्मानगर, बागे फिरदौस, रोशनबाग, गोकुळनगर व इतर सेक्टर याठिकाणी जाणारे रस्ते तात्काळ निविदा काढून बांबू बांधून बंद करून कंटोनमेंट झोन करण्यात यावेत. डीसीपी साहेबांनी सांगितले की यासाठी मनपाचा एक ठराव लागेल तसेच शिक्षा व विनाकारण जे फिरतात त्यांच्यावर कारवाई करण्याकरिता जिल्हाधिकारी साहेबांचे पत्र आवश्यक आहे या पध्दतीने डीसीपी साहेबांनी मान्यता दिलेली आहे. जर ही परिस्थिती गंभीरतेने घेतली नाही तर भिवंडीची परिस्थिती आणखी बिघडेल व त्यातून सावरण्यासाठी आपल्याकडे कोणताही मार्ग राहणार नाही. फक्त कब्रस्थान व स्मशानभूमी यापलिकडे काहीही दिसणार नाही. आयुक्त साो, मी पुन्हा विनंती करतो की या मातीवर व या मातीतल्या लोकांवर विश्वास ठेवा. अस्मानी व सुलेमानी जे हवेवरून येतात त्यांच्यावर विश्वास ठेवू नये. आमच्या नगरसेवकांवर विश्वास ठेवावा कारण एका माणसामध्ये १०० माणसांची ताकद आहे एवढा मला विश्वास

आहे. माणूस जगविण्यासाठी सॅनिटायझरचे कामपण करतील. मोबाईल एक्स-रे मशिन आहे व एक्स-रे काढल्यानंतर लगेच ३ मिनिटात कोव्हिड आहे की नाही हे कळते, असे मशीन नाशिकमध्ये वापरतात. त्याचे रु.७००/- चार्जस आहेत परंतु आजच्या तारखेमध्ये पैसे महत्त्वाचे नाहीत. तरी अशा प्रकारच्या २ व्हॅन घेण्यास आजची कौन्सिल मान्यता देत आहे. यामुळे कोव्हिड पेशंटचा लगेच तपास लागेल व त्यांच्यावर औषधोपचार सुरु करता येतील. मनपा हे नागरिकांना फुकट करून देणार आहे, कंपनी फुकट करणार नाही. आजच्या तारखेला एक्स-रे व ऑक्सिजन मीटर शिवाय कळत नाही पेशंटची काय परिस्थिती आहे यासाठी हे आवश्यक आहे व यासाठी कौन्सिल मान्यता देत असून तात्काळ उद्याच संबंधितांना बोलावून चर्चा करून ही सुविधा पुरविण्यात यावी. तसेच असा आरोप लावला गेला आहे की भिवंडी मनपाने कोणत्याही प्रकारचे ठराव घेतले नाहीत व स्थायी समितीने काही केले नाही. स्थायी समितीने ठराव करून प्रशासनाकडे सुपूर्द केलेला आहे की भिवंडीतील नागरिकांच्या आरोग्याच्या दृष्टीने कोव्हिड बाबत जे काही उपाययोजना करण्यासाठी आवश्यक ती खरेदी करण्यात यावी. आम्हांला खंत आहे की रईस शेख सारख्या माणसाने आमच्यावर आरोप लावल्यानंतर आयुक्तांकडून स्टेटमेंट घेणे अत्यंत गरजेचे आहे. कारण ज्या विश्वासाने आम्ही तुम्हांला ठराव करून दिलेला आहे त्यानुसार तुमच्याकडून स्टेटमेंट घेणे गरजेचे आहे. कृपया या फालतू लोकांच्या दबावाखाली काम करू नये कारण कौन्सिल खूप भडकलेली आहे. तरीसुद्धा आज शांत आहे तरी कौन्सिल बरोबर राहून काम करावे, एवढीच विनंती आहे. धन्यवाद.

उपमहापौर :- खाजगी डॉक्टरांनी दवाखाने व हॉस्पिटल बंद ठेवली आहेत त्यामुळे हजारो लोक इतर आजारांनीसुद्धा आजारी आहेत व त्यांच्यावर उपचार होत नाहीत. अशा डॉक्टरांवर मनपा काय कारवाई करणार, याचाही खुलासा झाला पाहिजे. जर डॉक्टरांना आपण घेत आहोत तर त्यांच्या सिक्युरिटीची जबाबदारी आपली आहे. पावसाळा सुरु झालेला आहे व दरवर्षी पावसाळ्यात जे आजार होतात त्यावर उपचार करणारे सर्व दवाखाने बंद आहेत. यामुळे काय होते की पेशंटला जास्त त्रास होतो व श्वास घेण्यासाठी त्रास होतो तेव्हा हॉस्पिटलमध्ये कोव्हिड सांगतात व लोक घाबरतात आणि मरतात. तरी याबाबत प्रशासनाने खुलासा करावा.

श्री.राऊत अरुण :- मा.महापौर मॅडम, मा.आयुक्त साो, मा.उपमहापौर साो, कोव्हिड बाबत विषय आहे की माझ्या वॉर्डात एक कोव्हिड पेशंट आढळला होता तेव्हा मी डॉ.जयवंत धुळे यांना फोन केल्यावर त्यांनी अॅम्ब्युलन्स पाठविली व त्याला टाटा आमंत्रामध्ये पाठविले. परंतु तेथे गेल्यानंतर त्याला टॉवेल, साबण, बेडशीट असे किट देतात आणि सांगतात की ६ व्या मजल्यावर जाऊन रुममध्ये झोप. तर त्याठिकाणी जो रुग्ण गेला होता त्याने स्वतः ती रुम साफ केली म्हणजेच त्याठिकाणी कोणाचे नियंत्रण नाही, तरी याची पहाणी करावी. तसेच त्या रुग्णांना आंघोळ करण्यासाठी गरम पाण्याची व्यवस्था नाही. आधीच आजारी असलेला रुग्ण थंड पाण्याने आंघोळ केल्यानंतर त्याचा आजार अजून वाढणार आहे. तसेच तेथे जे कोव्हिड पेशंट १० दिवस ठेवतात त्यांना औषधोपचार केल्यानंतर १० दिवसांनी पुन्हा टेस्ट न करता डिस्चार्ज दिला जातो यामुळे भिवंडी शहरात रुग्ण वाढू शकतात. तरी टेस्ट न करता सोडू नये व

रिपोर्ट निगोटीव्ह आल्यानंतरच डिस्चार्ज देण्यात यावा या गोष्टीकडे लक्ष द्यावे. सर्वच नगरसेवकांनी हा विषय मांडलेला आहे की साधा ताप आला तरी पेशंटला भिवंडी शहरातील डॉक्टर तपासण्यास तयार नाहीत. माझा मित्र श्री.विलास देवकर याला ताप आला होता तर ४ ते ५ हॉस्पिटल फिरला त्याला कोणी घेतला नाही. तो ठाण्याला जायला निघाला तर रस्त्यात त्याचे निधन झाले. आज अशाप्रकारे तापाची व इतर आजारांची ट्रीटमेंट न झाल्यामुळे भिवंडी शहरातील अनेक लोक मृत्यु पावले आहेत. तरी हा विषय गांभीर्याने घेऊन भिवंडी शहरातील डॉक्टरांना स्ट्रीक्टली दवाखाने उघडण्यास व पेशंटवर उपचार करण्यास सांगावे. धन्यवाद.

श्री.कामूर्ती सिध्देश्वर :- जे डॉक्टर्स दवाखाने, क्लिनिक, हॉस्पिटल्स बंद करून गेलेत त्यांची प्रभागनिहाय सर्व्हे करून त्यांना दवाखाना सुरु करण्यास सांगावे व जर ते तयार नसतील तर त्यांना लायसेन्स रद्द करण्याची नोटीस देण्यात यावी. महापालिका आपल्यावर अॅक्शन घेऊ शकते याची त्यांना जाणीव असली पाहिजे व जर हे तुम्ही केले नाहीतर तुम्हांला कोणी घाबरणार नाही. त्यांना कायद्याचा बडगा दाखवावा.

श्री.अंसारी मो.वसीम :- मा.आयुक्त साो, आता ब-याच नगरसेवकांनी आपल्याबाबत टीका केली व काही तिखट शब्द वापरले. मधल्या काळात मी आपल्याला विचारले होते की जर आमच्या वॉर्डात कोव्हिड पेशंट सापडला तर आम्ही कोणाला फोन करायचा. सलीम निजामुद्दीन हा आपल्या मनपाचा कर्मचारी होता त्याला कोव्हिड झाला होता व मी त्याला घेऊन फिरत होतो. आयजीएम हॉस्पिटलमध्ये मी एक तास वेड्यासारखा त्याच्यासाठी पळत होतो, सगळ्यांना फोन केले परंतु कोणी माझा फोन उचलला नाही. मी आपले आभार मानतो की रात्री २ वाजता आपण माझा फोन उचलला. देवच जाणे की तुम्ही कोणाला फोन केला परंतु त्याला तात्काळ अॅडमीट केले व त्याची ऑक्सिजन लेवल ५६ होती तरीही तो बरा होऊन आज घरी आलेला आहे. तरी माझ्या सांगण्याचे तात्पर्य हे आहे की मी याबाबत श्री.विलास पाटील साो, श्री.हालीम भाई यांना सांगितले की आयुक्त साहेबांना फोन केल्यानंतर पेशंटला लगेच अॅडमीट केले. यासाठी मी आज महासभेत विचारत आहे की उद्या वॉर्डात पेशंट सापडल्यानंतर आयुक्तांनाच फोन करायचा कां, इतर कोणी व डॉक्टर्स फोन उचलत नाही. देवच जाणे की त्यांच्याकडे नगरसेवकांचा फोन नंबर आहे की नाही, आमच्याकडे डॉक्टरांचा फोन नंबर आहे. माजी नगरसेवक श्री.अनिस मोमीन यांना श्री.हालीम भाई व श्री.पाटील साो यांच्या सहकार्यामुळे आयजीएम हॉस्पिटलमध्ये अॅडमीट केले. आज ५ वा दिवस आहे अजून कोव्हिड टेस्ट केलेली नाही तर त्यांना कोणता आजार आहे हे कसे कळणार, ही परिस्थिती आहे. आज नगरसेवक व आयुक्त साो फक्त अॅक्टीव्ह आहेत. आमची मजबूरी आहे व आम्ही कोव्हिड पेशंटला रिक्षामधून स्वतः हॉस्पिटलमध्ये घेऊन जातो. आम्ही फिल्डमध्ये राहून काम करत आहोत व जबाबदार आहोत तर निदान आमचे फोन उचलले पाहिजेत. रात्रीच्या वेळीसुद्धा आयुक्त साो, श्री.पाटील साो, श्री.हालीम भाई फोन उचलतात. आयुक्त साो, त्या दिवशी आपण जे सहकार्य केले त्यामुळे १० दिवसांनी तो पेशंट बरा होऊन घरी आला त्याबद्दल मी आपले श्री.पाटील साो व श्री.हालीम भाई यांचेही आभार मानतो.

आयुक्त :- सन्मा.महापौर मॅडम, सन्मा.सभागृह, कोरोनाच्या अनुषंगाने आपणा सर्वांच्या तीव्र भावना आहेत, मीसुद्धा त्यामध्ये तुमच्या सोबतच आहे हे आपणा सर्वांना माहिती आहे. सर्वप्रथम मी ३ फेब्रुवारीपासून कोरोनाच्या अनुषंगाने काम करायला सुरुवात केली. माझ्यापासून ते एमओएच, सर्व डॉक्टरांपासून ते सफाई कामगारांपर्यंत सर्वजण ३ फेब्रुवारीपासून अविरत काम करत आहेत. आता काही सन्मा.नगरसेवकांनी त्यांचे कौतुक केले तरी मी सर्व सन्मा.सदस्यांना नम्र विनंती करतो की या सर्व अधिकारी व कर्मचा-यांचे आपण टेबल वाजवून अभिनंदन करावे. कारण एकही दिवस स्टाफ बसलेला नाही व प्रचंड ओव्हरलोड आहे हे आपणा सर्वांना माहिती आहे. आपण काम करतो व काम करतानाच चुका होतात. आम्ही असेही म्हणत नाही की चुका होत नाहीत किंवा सर्व काही ऑलबेल व व्यवस्थित आहे. प्रशासन प्रमुख म्हणून मी तोही दावा करत नाही. आपल्या ज्या तीव्र भावना आहेत त्यातील सर्व पॉईंट मी नोंद करून घेतलेले आहेत परंतु त्यातील जे सर्वात महत्त्वाचे वाटतात त्याबाबत मी संपूर्ण सभागृहापुढे निवेदन करू इच्छितो. त्याबाबत सर्वात महत्त्वाचे म्हणजे सर्व नगरसेवकांना विश्वासात घेणे. मी अभिमानाने सांगतो की व आता श्री.पाटील साहेबांनीही सांगितले की आपण जे कामगार आहेत किंवा ज्यांना खायला मिळत नाही अशा लोकांना दररोज सुमारे ७० ते ७५ हजार फूड पॅकेट वाटप केलेले आहे, असे आपण २ महिने केलेले आहे. यामध्ये सन्मा.नगरसेवकांनी जे काम केलेले आहे त्याला अक्षरशः तोड नाही. नगरसेवकांना विश्वासात घेण्यामध्ये माझा १०० टक्के विश्वास आहे. या अनुषंगाने मी परवा ५ प्रभागांमध्ये ५ टीम तयार केल्या आहेत. आता भिवंडीत कोरोनाचा प्रादुर्भाव वाढत आहे तसेच लॉकडाऊन ४ व अनलॉकडाऊन १ यामध्ये आपल्याकडे कोरोनाचे पेशंट वाढत आहेत त्या अनुषंगाने एकत्रित कंट्रोल रुम करणे शक्य नाही. प्रभागनिहाय ५ टीममध्ये उपआयुक्त, कॅफो व ऑडिटर हे लिड करत आहेत. तसेच त्यांच्याबरोबर प्रभाग अधिकारी व प्रभागातील ३-३ आरोग्य केंद्रे असतील. तसेच त्या अधिका-यांना मी सक्त सूचना दिलेल्या आहेत तसेच मी या डायसवरून आपणा सर्वांना विनंती करतो की या टीमना व अधिका-यांना आपले संपूर्ण सहकार्य पाहिजे जेणेकरून यापुढे कोरोनाशी फाईट करण्यासाठी आपली शक्ती वापरायची आहे. दुसरा महत्त्वाचा विषय आहे की लॉकडाऊन म्हणण्यापेक्षा क्वॉरंटाईन म्हणता येईल. आपल्या शहरात ६१ कंटोनमेंट झोन आहेत त्या अनुषंगाने संपूर्ण शहरच कंटोनमेंट आहे. आपल्या ज्या तीव्र भावना आहेत त्यानुसार या कंटोनमेंट झोनमध्ये प्रशासनातर्फे आवश्यक ती काळजी स्ट्रीक्टली घेत आहोत. बांबूचे बॅरकेटींग करण्यासाठी वेगळा निविदाकार नेमण्याची आवश्यकता नाही तो अनपेड आहे. मी मा.सीपी साठे व डीसीपी साहेबांशी बोललेलो आहे व यासाठी आपल्याला वेगळा पोलिस फोर्स मिळतो. परंतु ज्या काही कडक सूचना आहेत व आपल्याला मागच्या लॉकडाऊन १, २ व ३ चा जो काही अनुभव आहे तो पाहता प्रत्येक गोष्ट ही पोलिसी खाक्याने किंवा कायद्यानेच होते असे नाही. आपण हे सर्व ठिकाणी पहात आहात. जोपर्यंत नागरिकांकडून उत्स्फूर्तपणे याला पाठींबा मिळत नाही किंवा पालन होत नाही तोपर्यंत लॉकडाऊन किंवा कंटोनमेंट यशस्वी होत नाही. यासाठी आपण सर्वांनी भावना व्यक्त केल्या व आपली तयारी दर्शविली यासाठी

मी मनापासून आपणा सर्वांना खूप खूप धन्यवाद देतो. यासाठी मी आपणा सर्वांना विनंती करतो की आज रात्री ते उद्या सकाळपासून कंटोनमेंट झोनमध्ये स्ट्रीकटली ॲक्शन सन्मा.सभागृह नेता यांनी सांगितल्याप्रमाणे संपूर्ण शहरात करणार आहोत, यासाठी मला आपणा सर्वांचे सहकार्य मिळणारच आहे. याबाबतीत मा.जिल्हाधिकारी यांना पत्रव्यवहार करणे ही कार्यवाही माझ्याकडून निश्चितपणे केली जाईल. बांबू बॅरेकेटींग करणे ही कार्यवाहीसुद्धा निश्चित केली जाईल. दुसरा विषय आयजीएम हॉस्पिटलचा आहे ते हॉस्पिटल शासनाचे जरी असले तरी मी २५ वेळा तेथे जाऊन पाठपुरावा केला आहे. डॉ.धुळे माझ्यापेक्षाही दुप्पट वेळा तेथे गेले असतील. परंतु तेथे अत्यंत वाईट अनुभव आले. आपल्या शहरासाठी २० च्या ऐवजी ३७ बेड ऑक्सिजन करून अजून २७ बेड ऑक्सिजन करण्यासाठी आम्हांला अक्षरशः १५ दिवस लागले. राहिलेल्या ३६ बेडचे २-३ दिवसांत ऑक्सिजन लाईन पूर्ण होईल. ऑक्सिजन लाईन पूर्ण होण्याच्या दरम्यानच्या काळात आपल्याकडून ५० ट्रॉली सिलेंडर त्यांना पुरविलेले आहेत. त्याशिवाय ज्या ज्या त्यांच्याकडे त्रुटी आहेत त्या प्रत्येक पॉईंटबद्दल आपण तेथे कारवाई करतो. फक्त लिफ्ट करू शकत नाही कारण ती लिफ्ट अंदाजे २००० मध्ये बसविली असून त्यासाठी अंदाजे ३० ते ३५ लाख रुपये खर्च आहे. तरी लिफ्ट सोडून आपण त्यांना स्पेशल सरफेस करणारी खुर्चीसुद्धा, जनरेटर, जम्बो ऑक्सिजन सिलेंडर तसेच ३३६४० लिटरचे ४ ऑक्सिजनचे टँकसुद्धा आपल्यामार्फत पुरविलेले आहेत. तसेच आयजीएमला पीपीई किट, मास्क, औषधे व इतर आवश्यक बाबी पुरवित असून पुढील एक महिन्यासाठी आवश्यक साठा आपल्याकडे करून ठेवलेला आहे. सदर हॉस्पिटलबाबत राज्य शासनाकडून किंवा आयजीएम हॉस्पिटलकडून जरी सपोर्ट आपल्याला मिळत नसला तरी आपण आपल्याकडून सर्व गोष्टींची पूर्तता करत आहोत. फक्त आयजीएमला स्टाफ देण्याच्या बाबतीत आपण कमी पडत आहोत कारण मागील २ महिन्यांपासून प्रयत्न करून आपल्याला फक्त ४ एमबीबीएस, १२ बीएएमएस, ७ डीएचएमएस आणि ४ बीयुएमएस एवढेच डॉक्टर मिळालेले आहेत व उर्वरीत नर्सस, फार्मासिस्ट असे सर्व मिळून ५७ स्टाफ मिळालेला आहे. आयजीएम हॉस्पिटलला १३५ व आपल्याला मिळून २५० स्टाफची आवश्यकता आहे यासाठी प्रयत्न करत आहोत. राज्य शासनाकडे मी स्वतः दररोज मा.मुख्य सचिवांपासून प्रत्येक स्तरावर मी प्रयत्न करत आहे. तरीही मनपाकडून जेवढे शक्य आहे व उपलब्ध होत आहे तेवढे आपण तेथे देणार आहोत. तसेच आपल्याला ३०० बेडचे जे हॉस्पिटल करायचे आहे त्यासाठी पोगावची जागा आहे त्याची आम्ही पहाणी केली. मा.जिल्हाधिकारी साो यांचेकडे मा.सभागृह नेता स्वतः गेले होते. काल रात्री जिल्हाधिकारी महोदयांचा मला फोन आला त्यानुसार आजच अहवाल तयार करून त्यांना पाठविलेला आहे. जिल्हाधिकारी महोदयांकडून जे येईल त्याप्रमाणे निश्चित कार्यवाही केली जाईल. त्यापूर्वी मा.सभागृहनेता यांनी दोन संकल्पना मांडल्या त्यापैकी एक अशी आहे की खाजगी डॉक्टर काही रक्कम घेऊन येथे सेवा देऊ इच्छितात त्यांच्यासाठीसुद्धा आपण बेड उपलब्ध करून देऊ. २१ मेच्या शासन निर्णयानुसार रु.४ हजार, ६ हजार, १० हजार देण्यात येतील व त्यामध्ये कन्सेशन रेट मागू. कारण इन्फ्रास्ट्रक्चर आपणातर्फे करून देणार

आहोत. दुसरी महत्त्वाची बाब म्हणजे याच हॉस्पिटलसाठी राज्य शासनाकडून जे काही येईल, तसेच मा.श्री.एकनाथ शिंदे साो यांचा मलासुध्दा काल रात्री फोन होता. तरी लवकरात लवकर ३०० बेडचे हॉस्पिटल नसले तरी ऑक्सिजनची व्यवस्था होईल त्यादृष्टीने आपण पूर्ण प्रयत्नशील आहोत. तिसरा महत्त्वाचा मुद्दा मांडला की कॉल सेंटरबाबत तर दोन दिवसांत कॉल सेंटरची कार्यवाही करून घेतो. जेणेकरून मी, डॉ.धुळे किंवा आमचा स्टाफ यांचा फोनवर काही कारणाने संपर्क साधला गेला नाही तर यासाठी २ दिवसांत कॉल सेंटरची व्यवस्था करतो आहे. तसेच पुढचा मुद्दा हा टेस्टिंग व सीसीसी म्हणजे कोव्हिड केअर सेंटर जे टाटा आमंत्रा येथे जे क्वॉरंटाईन आहेत तेथून डिस्चार्ज देताना जसजसे शासनाचे नवनविन नियम येतात त्या त्या प्रमाणे आपण कारवाई करतो. टेस्टिंगबाबत पूर्वी असे होते की जर एकदा कोरोना पॉझिटीव्ह पेशंट आढळला तर त्याला १४ दिवस क्वॉरंटाईन ठेवायचे त्यानंतर पुन्हा एकदा टेस्ट घ्यायची ती निगेटीव्ह आली तर पुन्हा दुसरी टेस्ट घ्यायची ती निगेटीव्ह आली तर घरी सोडायचे. हे प्रोटोकॉल फक्त १५ दिवस होते त्यानंतर असे प्रोटोकॉल आहेत की कोरोना बाधित पेशंटला बाधित झाल्यापासून फक्त १० दिवस कोव्हिड सेंटरमध्ये ठेवायचे आहे त्यानंतर त्यांची कोणतीही टेस्ट न करता सोडून घ्यायचे आहे. याला सर्वात जास्त विरोध करणारा मी होतो परंतु सन्मा.सेक्रेटरी, भारत सरकार यांच्या सूचना आहेत की प्रोटोकॉलप्रमाणे १० दिवस क्वॉरंटाईन ठेवल्यानंतर पेशंटला सोडू शकतो कारण तो पेशंट बरा झालेला असतो व तो स्प्रेड करत नाही. टेस्टिंगबाबत पूर्वी जेजे हॉस्पिटलला टेस्ट करायला दिले होते त्यानंतर हाफकीन इन्स्टिट्यूटला नेमून दिले होते, त्यानंतर नॅशनल इन्स्टिट्यूट येथे दिले परंतु मागील ३ आठवडे सलग ३-४ दिवस ती लॅबोरेटरी बंद होती आजही बंद आहे. तेथील मुख्य केमिस्ट व मुख्य लॅब टेक्निशियन आहेत ते कोरोना बाधित झालेले आहेत. यामुळे मागच्या ३ आठवड्यात आम्हांला प्रचंड त्रास झालेला आहे. यातूनच आम्ही मेट्रोपॉलिस, इन्फेक्शन अशा लॅबोरेटरीला अॅप्रोच झालो आहोत. मेट्रोपॉलिस या लॅबने आपल्याला ३ हजार टेस्ट मोफत करून दिलेल्या आहेत. जे खर्च गरजू आहेत त्यांच्याकरिता आपण त्या वापरत आहोत. बाकीच्या लॅबना आयजीएम व टाटा आमंत्रा येथे फॅसिलिटी देऊन परवानगी दिलेली आहे. तसेच राज्य शासनाकडे आपण रु.२६.५० कोटीची मागणी केलेली आहे त्यातून राज्य शासनाकडून एनडीआरएफच्या मार्फत आतापर्यंत फक्त रु.५० लाख निधी आलेला आहे. यासाठी आवश्यक युटीलाईज सर्टिफिकेट राज्य शासनाकडे सादर केलेला आहे. डॉक्टर्स, पॅरामेडिकल स्टाफ व निधी मिळविण्यासाठी सतत राज्य शासनाकडे पाठपुरावा चालू आहे. एक्सरे मशीन बाबत असे आहे की मी परवा मा.जिल्हाधिकारी, नाशिक यांच्याशी चर्चा करत असताना त्यांनी सांगितले की एक्सरे मशीन अशा आहेत त्यामुळे तात्काळ रिपोर्ट मिळतो तरी आपल्या मागणीनुसार तात्काळ २ मशीन घेण्याकरिता उद्याच संबंधितांना बोलावून घेतो. तसेच कोरोना बाबत मुंबई मनपाने काय कार्यवाही केली तर ज्यांना आपण स्थानिक पेशंट म्हणतो की ज्यांना कोरोना असो अथवा नसो परंतु ऑक्सिजनची आवश्यकता आहे त्यांच्या बाबतीत मुंबई, ठाणे, पुणे, परभणी प्रमाणे आपल्या शहरातसुध्दा असे

पेशंट मोठ्या प्रमाणात आहेत. त्या अनुषंगाने विचारले असता ऑक्सिजन कॉन्स्ट्रिक्शन नावाचे एक डिवाईस रु.५० हजाराला मिळते असे मुंबई मनपाने ४० डिवाईस घेतलेले आहेत. मीसुद्धा त्यांना बोलाविलेले आहे व सुदैवाने सप्लायर आपल्या भिवंडीतीलच आहे. ऑक्सिजन कॉन्स्ट्रक्टरला कोणत्याही प्रकारे ऑक्सिजन सिलेंडरची आवश्यकता नाही. हे मशिन ठेवल्यानंतर एका वेळी एक किंवा दोन पेशंटला लावू शकतो व हे पुढील ३-४ दिवसात घेण्याचा आपल्या प्रयत्न आहे. हे मशिन वातावरणातील ऑक्सिजन शोषून रुग्णाला देते. तसेच अॅम्ब्युलन्स बाबतीत असे आहे की राज्य शासनाकडून ५ अॅम्ब्युलन्स आलेल्या होत्या व अजून ५ अॅम्ब्युलन्सची आरटीओकडे मागणी केलेली आहे. राज्य शासनाकडून आलेल्या अॅम्ब्युलन्सना त्याच्या मालकाने पगार दिला नाही त्यामुळे आपण आपल्या फंडातून त्यांना पगार दिला. दरम्यानच्या काळात २ दिवस उशीर झाला हे मी मान्य करतो. यामध्ये अपेक्षा अशी होती की रिक्विझिशन करून दिल्यानंतर किलोमीटरप्रमाणे पैसे द्यायचे असतात. तरी आपण त्यांना दिलेला पगार त्यांच्या पुढे देय असलेल्या बिलातून कपात करून घेऊ. काही सन्मा.सदस्यांनी असे सांगितले की आमच्याकडे अॅम्ब्युलन्स आहेत तर मी या व्यासपिठावरून विनंती करतो की आपण अॅम्ब्युलन्स द्याव्यात. यासाठी आवश्यक पीपीई किट व इतर गोष्टी मनपातर्फे त्यांना पुरविण्यात येतील व त्यांनी सेवा दिल्यास आपण त्यांचे आभारी राहून आपल्या शहरातील नागरिकांसाठी त्यांचा निश्चित उपयोग करून घेऊ. व-हाळदेवी कोव्हिड सेंटरबाबत सन्मा.सदस्यांनी तक्रार केलेल्या आहेत त्याबाबत चौकशी करून संबंधितांवर निश्चित कारवाई करण्यात येईल. तसेच मेडिकल असोसिएशनच्या डॉक्टरांसोबत मी ४ वेळा बैठका घेतल्या असून त्यांना विनंती केलेली आहे. आपण तक्रारी केल्या की डॉक्टर्स काम करत नाहीत तर त्या अनुषंगाने गेले १० दिवस मी सतत त्यांच्या संपर्कात आहे त्यांच्या काही अडचणी होत्या जसे की १४ दिवस दवाखाना बंद राहिल तर याबाबत मी आदेश काढले आहेत. याबाबत मी त्यांच्याशी चर्चा केली व सांगितले की कोणतेही हॉस्पिटल १४ दिवस बंद राहणार नाही. सर्व हॉस्पिटल्सनी आयसोल्यूशन वॉर्ड तयार करायचे आहेत व सर्व प्रकारच्या पेशंटना अॅडमिट करून घ्यायचे आहे कोरोना बाधित असल्यास त्यांना कोव्हिड सेंटरला पाठवायचे आहे. तसेच तो पेशंट ज्याठिकाणी होता तोच वॉर्ड फक्त २४ तासांकरिता बंद ठेवून सॅनिटाईझ करायचा आहे. याबाबत मी आदेश काढलेले आहेत, प्रेसच्या माध्यमातून तसेच व्हिडिओ क्लिपद्वारे कन्व्हेन्स केलेले आहे. तसेच आपणही एक मुद्दा असा आहे की वेगवेगळ्या मनपांशी चर्चा करताना मालेगाव मनपा आयुक्त व मा.जिल्हाधिकारी, नाशिक यांच्याशी चर्चा करताना त्यांनी सांगितले की त्यांनी मालेगावमध्ये २ गोष्टी केलेल्या आहेत. मालेगावमध्ये १५ दिवसांपूर्वी जी परिस्थिती होती त्याची सुरुवात आता आपल्या शहरामध्ये झालेली आहे. पहिले म्हणजे आता सभागृहाने ठरविल्यानुसार आता क्वॉरंटाईन करत आहोत तसेच दुसरे म्हणजे आयुष्यांनी जे आयुर्वेदिक औषध ३० आर्सेनिक सांगितलेले आहे त्याबाबत मी आजच त्यांच्याशी चर्चा केलेली आहे त्यानुसार फक्त २ दिवसात अडीच लाख आर्सेनिक औषणाच्या बॉटल्स आपल्याला मिळणार आहेत. प्रभागनिहाय ज्या ५ टीम तयार केल्या आहेत त्यांच्यामार्फत व आपल्या

आरोग्य केंद्रांमार्फत आपल्या सर्व सन्मानगरसेवकांना त्या बॉटल्स मिळतील. तरी सर्व सन्मा.सदस्यांनी त्यांचे कार्यकर्ते व इतर नागरिकांच्या मदतीने प्रत्येकाच्या घरी औषध पोचेल अशा दृष्टीने वाटप करायचे आहे, अशी मी सर्व सन्मा.सदस्यांना विनंती करतो. याचा डोस सोपा आहे त्यातील छोट्या छोट्या गोळ्या असतात त्या ४ गोळ्या ३ दिवस सकाळी रिकाम्या पोटी घ्यायच्या आहेत. यासाठी कोणत्याही वयाची अट नसून आबालवृद्ध सर्वांनी घ्यायच्या आहेत. जशा या बॉटल उपलब्ध होतील त्यानुसार मी पाचही प्रभागनिहाय सारख्या सम प्रमाणात वाटप करणार आहे. माझी आपणा सर्वांना विनंती आहे की प्रत्येकजण घरोघरी या गोळ्या घेईल, याची आपण खात्री करावी. भिवंडीच्या एका जैन संघटनेने आतापर्यंत भिवंडीत ९५ हजार या बाटल्या वाटलेल्या आहेत. ज्याठिकाणी वाटल्या आहेत व ज्यांना मिळाल्या आहेत त्यांना सोडून इतर सर्वांना या बाटल्या वाटप होतील व मिळतील याची आपण खात्री करावी, ही माझी विनंती आहे. टेस्टिंगचे दर रु.४,५००/- होते ते राज्य शासनाचे कमी केलेले आहेत. या बाबतीत मी मा.जिल्हाधिकारी महोदयांना वैयक्तिक बोललेलो आहे की शासनाने ठरवून दिलेल्या दरांपेक्षा जास्त पैसे जर खाजगी लॅब घेत असतील तर अशा लॅबची तक्रार केल्यानंतर त्यांच्यावर जिल्हाधिकारी कार्यालयाकडून कारवाई करण्यात यावी.

श्री.कामूर्ती सिध्देश्वर :- बंद दवाखान्यांबाबत काय कारवाई करणार, ते सांगावे.

आयुक्त :- जे दवाखाने बंद आहेत किंवा जे रुग्णांना दवाखान्यात तसेच सोडून निघून गेलेले आहेत अशा डॉक्टर व दवाखान्यांना ज्यामध्ये वेद हॉस्पिटल व इतर अशा ३ तक्रारी प्राप्त झाल्या होत्या त्यांना कालपासून नोटीस देण्याची कारवाई सुरु केलेली आहे. जर ते सेवा देण्यासाठी परत आले नाहीत तर त्यांच्यावर नर्सिंग होम अॅक्टनुसार रजिस्ट्रेशन रद्द करणे व त्यापुढील कारवाई निश्चित केली जाईल. बंद दवाखान्यांबाबत व्हिडिओ क्लिप, सामाजिक संघटना व वर्तमानपत्रातून आवाहन केलेले आहे की त्यांनी दवाखाने सुरु करावेत याकरिता त्यांना शासनाच्या कोव्हिडच्या अनुषंगाने ज्या काही मार्गदर्शक सूचना आलेल्या आहेत त्यानुसार सर्व सुविधा व सुरक्षेच्या दृष्टीने त्यांची काळजी घेण्यात येईल. यामध्ये मास्क वापरणे, सुरक्षित अंत ठेवणे, पेशंट कसे हाताळायचे याबाबत पूर्ण सहकार्य करण्यात येईल. तरीसुद्धा जर त्यांनी दवाखाने सुरु केले नाही किंवा सेवा दिली नाही तर त्यांना बॉम्बे नर्सिंग होम अॅक्ट अंतर्गत त्यांचे रजिस्ट्रेशन रद्द करण्यात येतील. या सर्व बाबींची त्यांना कल्पना देऊन यासाठी त्यांना मुदत दिलेली आहे. तसेच जे कार्यकर्ते या कोव्हिड काळात काम करत आहेत त्यांना कोव्हिड वॉरियर अशी संकल्पना देण्यात येईल व त्यासाठी त्यांना असे लोगो असलेले टी-शर्ट दिले तर त्याचा परिणाम शहरात सकारात्मक परिणाम दिसून येईल. यासाठी मी आपल्याला विनंती करतो की याबाबत आपण निर्णय घेऊन तशी सुविधा कार्यकर्त्यांना पुरवावी. मनपातर्फे मास्क व इतर सुविधा त्यांना निश्चितपणे पुरविण्यात येतील. तसेच आपण ज्या सूचना देत आहात तशाच अजून काही सूचना असल्यास सांगाव्यात अशी मी आपणा सर्वांना विनंती करतो. तसेच ३ फेब्रुवारीपासून मी ओव्हरलोड आहे व ज्याठिकाणी मोबाईल कॉल घेणे टाळू शकतो अशाच ठिकाणी टाळतो. अन्यथा सर्व १०० टक्के मोबाईल कॉल मी अटेंड करतो. मी मोबाईल कॉल न घेतल्यामुळे काही सन्मा.

सदस्यांची गैरसोय झाली असेल तर मी त्याबद्दल दिलगिरी व्यक्त करतो. परंतु मला प्रत्येकवेळी मोबाईल उचलणे शक्य होत नाही कृपया मला सर्वांनी समजून घ्यावे, अशी माझी विनंती आहे. तसेच ज्या ज्या बाबी मी सभागृहापुढे मांडलेल्या आहेत तरी लॉकडाऊन ४ व अनलॉकडाऊन नंतर आपल्याकडे जी काही परिस्थिती येऊ पहाते आहे त्या परिस्थितीला आपण सर्वांनी मिळून तोंड द्यायचे आहे व मल असे म्हणून की आपण आहात म्हणून मी व माझा स्टाफ आहे. तसेच यामध्ये शिक्षकांची त्यांची वेगळी कामे सुरु झालेली आहेत. वसूली व सफाईचा स्टाफ या कामासाठी घेऊ शकत नाही. प्रभागनिहाय जे कर्मचारी नेमायचे आहेत त्यासाठी स्टाफची प्रचंड आवश्यकता आहे व असलेला स्टाफ ओव्हरलोड आहे. तरी असलेल्या स्टाफचे आपण सर्व मिळून मनोधैर्य वाढविण्यासाठी मी आपणा सर्वांना विनंती करतो. तसेच आपण सर्व मिळून कोरोनाशी फाईट करू या. धन्यवाद.

श्री.टावरे यशवंत (विरोधी पक्षनेता) :- सन्मा.महापौर साो, मा.आयुक्त साो, मा.उपमहापौर साो, आयुक्त साहेबांनी जी प्रभाग अधिका-यांची नांवे दिली आहेत त्यामध्ये मोबाईल नंबर दिलेले नाहीत. नगरसेवक श्री.वसीम अंसारी साो यांचे भाऊ प्रभाग अधिकारी आहेत तरी त्यांना आयजीएममध्ये १-१ तास फिरावे लागते. याची आम्हांला खंत वाटते की जर त्याचा भाऊच त्याचे ऐकत नाही तर आमचे फोन प्रभाग अधिकारी कसे उचलणार, त्यामुळे आम्ही तुम्हांला फोन करतो. सर्व प्रभाग अधिका-यांना फोन चालू ठेवण्यास सांगावे कारण आम्ही कधीही फोन केला की त्यांचा फोन बंद असतो किंवा उडवाउडवीची उत्तरे दिली जातात त्यावेळी आम्ही तुम्हांला फोन करतो.

आयुक्त :- सर्व अधिका-यांना माझी सूचना राहिल की आजच्या अशा परिस्थितीत सर्व अधिका-यांनी त्यांचे मोबाईल कृपया चालू ठेवावेत. जर एखाद्या वेळी फोन उचलला नाही तर आपले कामातून फ्री झाल्यानंतर त्यांना पुन्हा रिस्पॉन्स द्यावा.

श्री.अग्रवाल श्याम :- मा.महापौर मॅडम, व-हाळदेवी हॉस्पिटलवर कारवाई करण्यात येईल, असे आयुक्त साो सांगतात. तरी आपण महापौर झाल्यापासून माझे जे काही लक्षवेधी, कलम ४४ व इतर विषय होते त्या सर्वांची उत्तरे आज मिळत आहेत. तरी व-हाळदेवी हॉस्पिटलवर किती दिवसांत कारवाई करणार? तसेच माझा दुसरा भ्रष्टाचाराचा महत्त्वपूर्ण मुद्दा होता की जर कोणी मरत असेल तरीही त्याच्याकडून पैसे मागत आहेत.

आयुक्त :- सन्मा.महापौर मॅडम, सन्मा.सभागृह, या बाबतीमध्ये सन्मा.सदस्यांनी माझ्याकडे पत्र दिले व सांगितले की याबाबतचे माझ्याकडे सर्व पुरावे आहेत. याबाबत मी डीसीपी साहेबांशी बोललो व जो कोणी कर्मचारी आहे त्याला शिक्षा करण्याचे अॅन्टी करप्शन ब्युरो कारवाई करू शकतो. मी त्यांना सांगितले होते की आपण डायरेक्ट पोलिसांकडे किंवा अॅन्टी करप्शन ब्युरोकडे जाऊन तक्रार करू शकता. माझ्या कर्मचा-यावर कारवाई करण्याकरिता माझी परवानगी लागते तर मी त्यांना लेखी दिलेले आहे की संबंधित कर्मचा-यावर कारवाई करण्यासाठी संबंधित प्राधिकरणाकडे तक्रार करावी व त्यानुसार ते कारवाई करतील. कोणीही भ्रष्टाचार करत असेल तर ही बाब खपवून घेतली जाणार नाही. सर्व कर्मचारी स्ट्रेसमध्ये असून काम करत आहेत परंतु १-२ कर्मचा-यांमुळे सर्व

कर्मचा-यांचे मनोधैर्य संपेल त्यामुळे मी आपल्याला विनंती करतो की जे कोणी भ्रष्टाचारी असतील त्यांच्या विरोधात आपण तक्रार करावी. धन्यवाद.

श्री.अग्रवाल श्याम :- ऑक्सिजनबाबत आयुक्त महोदयांनी सांगितले परंतु व्हेंटिलेटर बाबत खुलासा केलेला नाही.

श्री.मोमीन शाफ :- मा.आयुक्त साो, मेन रोड बंद केल्यानंतर असे आहे की ॲम्ब्युलन्सची कमी आहे त्यामुळे रिक्षामधून हॉस्पिटलला नेले जाते.

आयुक्त :- आपण रस्ते बंद करणार नाहीत व याबाबत सन्मा.सभागृहनेता यांनी सांगितलेले आहे की कंटोनमेंट कसे करणार आहोत त्यामुळे हा मुद्दा मी रिपिट केला नाही.

श्री.भोसले अशोक :- सन्मा.महापौर मॅडम, सन्मा.आयुक्त साो, माझी तक्रार आहे की आपल्याकडे ज्या बेवारस स्मशानभूमी आहेत, जेथे आपले कर्मचारी नेमलेले नाहीत अशा ठिकाणी तुमच्या अखत्यारीत असलेल्या ग्रामीण किंवा शहरी भागात मध्यरात्री टायरच्या मध्ये बॉडी जाळल्या जातात, अशा ग्रामीण व शहरी भागातून तक्रारी केलेल्या आहेत. बेवारस प्रेते कशाप्रकारे जाळली जातात याचे संशोधन करण्यासाठी कोणती व्यवस्था अथवा नोंद नाही. तरी याबाबत त्वरीत आयुक्तांनी कारवाई करावी व संबंधित स्मशानभूमीमध्ये मनपाचे कर्मचारी नेमण्याची व्यवस्था करावी, अशी मा.महापौर व मा.आयुक्त यांना विनंती करतो.

श्री.बाहुउद्दीन फराज :- मा.महापौर मॅडम, आता आयुक्तांनी जो खुलासा केला व चर्चा झाली त्यामध्ये दोन मुद्दे राहिलेले आहेत की आपण आता टेस्टिंग करणार नाही कां? जसे युपी शासनाने सांगितले की टेस्टिंग करू नये जेणेकरून किती बाधित आहेत हे कळणार नाही. प्रभागवाईज टेस्टिंग सेंटर असले पाहिजे, सद्या शहरात एकच आयजीएम येथे टेस्टिंग सेंटर आहे तेथे आज फायटींग झाली आहे. तरी मी विनंती करतो की टेस्टिंग काउंटर वाढविण्यात यावेत. तसेच नॉनकोव्हिड हॉस्पिटल भिवंडीत वाढवावे लागणार आहेत जेथे सशपिथियस पेशंट घेणार याबाबतही आपण काही खुलासा केला नाही. अशा पेशंटना ॲडमिट करून त्यांच्यावर इलाज करावा लागणार आहे.

आयुक्त :- मा.महापौर मॅडम, मा.आयुक्त साो, मी दोन्ही मुद्यांवर बोललो आहे तरी दुसरा मुद्दा आधी सांगतो की सशपिथियर म्हणजेच आयसोल्यूट हा एकच मुद्दा आहे. प्रत्येक हॉस्पिटलने जे सस्पेक्टेड आहेत त्यांना घेतले पाहिजे, अशा सूचना मी दिलेल्या आहेत व जर घेतले नाही तर संबंधितांवर कारवाई करण्यात येईल, असे मी सांगितले आहे. पहिल्या मुद्याबाबत मी डिटेल्स सांगितले की जे.जे. हॉस्पिटल, हाफकिन, एन.आय.व्ही. यांच्याकडे टेस्टिंगसाठी दिलेले आहे. आपण टेस्ट घेऊ शकतो परंतु ५ दिवसांपेक्षा जास्त आपल्याकडे ठेवू शकत नाही. ह्या लॅब ओव्हरलोड असल्यामुळे एका दिवसात ५० पेक्षा जास्त टेस्ट करून देत नाहीत. म्हणूनच आता सन्मा.सभागृह नेता यांनी सांगितल्याप्रमाणे एक्सरेच्या २ मशिन घेऊन त्याचा रिझल्ट चांगला असेल तर त्या वाढविण्याचा निश्चित प्रयत्न करण्यात येईल. खाजगी लॅबला मी आजच्या आज बोलावून सांगतो तसेच टाटा आमंत्रा व आयजी हॉस्पिटल येथे आहे त्याऐवजी पाचही प्रभागात करून देण्यासाठी मेट्रोपोलिसला बोलावून घेतो. याबाबतही निश्चित कारवाई करण्यात येईल.

श्री.बाहुउद्दीन फराज :- एकसरे रिपोर्टमध्ये ससपिथिया न्युमोनिया दिसतो तो रिपोर्ट ज्युपिटन, हॉरिझन किंवा मुंबईला घेऊन गेलो तर ते सांगतात की एचआरसीटी रिपोर्टवर घेणार नाही तर कोव्हिड पॉझिटीव्ह किंवा निगेटीव्ह रिपोर्ट द्यावा. एकसरे रिपोर्टवर भिवंडीच्या बाहेर कोणीही अँडमीट करुन घेत नाही.

आयुक्त :- बरोबर आहे परंतु लॅबमधून आपल्याला फक्त ५० रिपोर्ट दिवसाला मिळतात. मिरा-भाईंदर, कल्याण-डोंबिवलीला १००-१०० आहेत. उल्हासनगर व आपल्याला ५०-५० आहेत. म्हणूनच आपण खाजगी लॅब्सना आवाहन करतो आहोत.

श्री.पाटील विलास (सभागृहनेता) :- टेक्निकली करुन होणार नाही तर ग्रामीण भाग आहे त्यानुसार केले पाहिजे. एकसरे मधून एवढे तरी समजेल की कोव्हिड आहे की नाही. त्यामुळे पेशंटवर औषधोपचार करता येतील.

श्री.बाहुउद्दीन फराज :- माझे म्हणणे असे आहे की जर माझ्याकडे एचआरसीटीचा रिपोर्ट असेल तर भिवंडीचे डॉक्टर मला हात लावायला तयार नाहीत. मुंबईचे डॉक्टर मला अॅक्सेप्ट करत नाहीत तर मी कोठे जाणार? हा माझा प्रश्न आहे. देव मला माफ करो परंतु आपण असे बोलत नाहीत की जे लोक मरत आहेत ते कोव्हिडमुळे मरत नाहीत. पेशंटची परिस्थिती पहावी कारण ६-६ तासात पेशंट कोलॅप्स होत आहेत ते न्युमोनियामुळे होतात कां? आपण असा मेसेज देत आहात कां की येथे कोव्हिड नाही, हा प्रश्न मी कौन्सिलला विचारत आहे.

श्री.पाटील विलास (सभागृहनेता) :- मला जी माहिती आहे त्यानुसार मोबाईल एक्सने व्हॅन आहे ती भिवंडीत एका दिवसाला ५०० पेशंट तपासू शकते. आजच्या तारखेला लोक घरातून बाहेरच पडत नाहीत तर व्हॅन बघून लोक कोव्हिड आहे की नाही ते तपासून घेण्यासाठी बाहेर येतील. जर कोव्हिड असेल तर तो एका कोप-यात राहून घरातील इतर लोकांना वाचवू शकेल. ज्या घरात ८ लोक राहतात त्यापैकी ७ लोकतरी वाचतील. मी कोणत्याही प्रकारे मशिनची खात्री देऊ शकत नाही.

श्री.बाहुउद्दीन फराज :- जर ट्रीटमेंटच मिळणार नसेल तर एकसरे रिपोर्टचा काही फायदा नाही.

श्री.पाटील विलास (सभागृहनेता) :- शासनाने जी औषधे दिलेली आहेत ती आपण देऊ शकतो परंतु ट्रीटमेंट कोणीच देऊ शकत नाही.

पिठासिन अधिकारी :- सन्मा.आयुक्त साो, सन्मा.सभागृह, सर्व अधिकारी, कर्मचारी आणि पत्रकार बंधून्तो, कोरोना संदर्भात आपण सर्वांनी येथे उपस्थित राहून चर्चा केली त्यानुसार सर्वांचे म्हणणे मी ऐकले. आपण सर्व भिवंडी शहरासाठी सतर्क आहात त्याबद्दल मी आपणा सर्वांना धन्यवाद देते. तसेच आपण सर्वच आपआपल्या परिने प्रयत्न करत आहोत व आपली महापालिका १०० टक्के सतर्क आहे. सर्वजण चांगल्या प्रकारे काम करत आहेत तरी कोठेतरी चूक होत आहे. मनपा अधिकारी, कर्मचारी, डॉक्टर्स, पोलिस सर्वच घाबरतात व सर्वांना भिती आहेच तरी आपण सर्वांनी मिळून भिती घालवायची आहे व लोकांना समजावयाचे आहे. कोव्हिड हा संसर्गजन्य रोग आहे व एकमेकांच्या संपर्कात आल्यानंतर बाधित होतात. यासाठी आपण सुरक्षित अंतर ठेवायचे आहे, घाबरायचे नाही. आपली व नागरिकांची प्रतिकारशक्ती वाढविण्यासाठी घरगुती उपाय करू शकतो. तरी याप्रकारे नागरिकांनी करावे व एकमेकांना दोष देण्यापेक्षा यातून

मार्ग काढण्यासाठी प्रयत्न करावेत. यासाठी उपस्थित सर्व सन्मा. नगरसेवकांनी जे प्रश्न मांडले त्याबाबत मी आयुक्त साो, सर्व गटनेते, मा.खासदार, मा.आमदार यांच्याबरोबर अनेक वेळा बैठका घेऊन चर्चा करून अनेक निर्णय घेऊन पाठपुरावा केलेला आहे. तसेच त्यातून ८० ते ९० टक्के चांगल्याप्रकारे भिवंडी शहराचे काम केलेले आहे. पण कोठेतरी चूक आहे हे मीसुध्दा मान्य करते. आपण सर्वांनी एकत्र येऊन, सहकार्य करून लोकांनासुध्दा धीर द्यावा. आपण आजची सभा ज्यासाठी बोलाविली आहे त्यानुसार परवा गुरुवारपासून कंटोनमेंट झोन घोषित करत आहे कारण यामुळे खूप फरक पडणार आहे. गर्दी नाहीशी होऊन लोक एकमेकांच्या संपर्कात येणार नाहीत. हा लॉकडाऊन कडकपणे पाळला गेला पाहिजे यासाठी सर्व नगरसेवकांनी आपआपल्या एरियात याबाबत लोकांना सतर्क करावे. जसे निवडणूकीमध्ये आपण लोकांच्या घरोघरी जाऊन मते मागतो तसेच घरोघरी जाऊन याची माहिती द्यावी. सभागृह नेता यांनी सांगितले त्याप्रमाणे आर्सेनिकच्या ४ गोळ्या तीन दिवस सकाळी उपाशीपाटी घ्यायच्या आहेत. हे औषध घेताना कच्चा लसूण व कांदा खायचा नाही, एवढेच बंधन आहे, हे सर्व लोकांना माहिती द्यावी. कंटोनमेंट झोन घोषित करण्यासाठी सर्वांनी मान्यता दिली याबद्दल मी सर्वांना धन्यवाद देते. तसेच कोव्हिड सेंटर उभारत आहोत त्यासाठी आवश्यक डॉक्टर्स, नर्सस व इतर आवश्यक स्टाफ लागणार आहे त्यासाठी आपल्याकडून काही सुविधा पुरविता येत असतील तर त्यासाठी मी आपल्याला विनंती करते. तसेच श्री.चौधरी साो व इतर सदस्य ॲम्ब्युलन्स प्रोव्हाईड करण्यास तयार आहेत त्यासाठी त्यांना धन्यवाद देते. अशाप्रकारे सर्वांनी सहकार्य करावे. आयुक्त साो सुध्दा खूप चांगल्याप्रकारे काम करत आहेत. सर्व नगरसेवक समजदार आहेत व सर्वांनी खूप चांगल्याप्रकारे काम केल्याबद्दल मी सर्वांना धन्यवाद देते. तसेच गुरुवारपासून कंटोनमेंट झोन घोषित करत आहे त्यासाठी सर्वांची सहमती आहे, याबद्दल धन्यवाद देते. कंटोनमेंट झोनमध्ये रेशनिंग दुकाने, मेडिकल स्टोर्स राज्य शासनाने दिलेल्या वेळेनुसार चालू राहतील. रिश्का बंद राहतील कारण रिश्का या एरियातून दुस-या एरियात जाणार तर कंटोनमेंट झोनला काही अर्थ राहणार नाही. लोक रिश्कात बसून इकडे-तिकडे फिरत आहेत.

श्री.शेट्टी संतोष :- अर्जन्सीमध्ये काही रिश्कावाल्यांना परवानगी देण्यात यावी.

पिठासिन अधिकारी :- फक्त कोव्हिड पेशंटला आणण्या-नेण्यासाठी रिश्काचा वापर करावा अन्यथा संबंधित रिश्कावाल्यांवर कारवाई करण्यात येईल. कृपा करून आपआपल्या एरियातील लोकांना याबाबत माहिती द्यावी व आपण यासाठी सतर्क रहावे. आपण हे लोकांच्या हितासाठी करत आहोत. पत्रकारांनीसुध्दा हे नागरिकांना त्यांच्या माध्यमातून कळवावे की लॉकडाऊन हा लोकांच्या सुरक्षिततेसाठी करण्यात आला आहे.

श्री.काटेकर मनोज :- मा.महापौर मॅडम, भिवंडीत ग्रामीण भागात फार मोठ्या संख्येने कामगार वर्ग राहतो ते कोठे जाणार? पूर्ण तालुका पातळीवर हा निर्णय झाला पाहिजे.

श्री.पाटील विलास (सभागृहनेता) :- आपली जेवढी ताकद आहे तेवढेच काम आपण करणार, त्यापलिकडे करू शकत नाही.

पिठासिन अधिकारी :- जर कामगारांना सवलत दिली तर लॉकडाऊनचा काही उपयोग नाही व प्रत्येकजण तशी मागणी करेल.

श्री.काटेकर मनोज :- सवलत घ्यायची नाही तर जो गोडावून भाग आहे तेथे आपले कामगार जातात तरी तोसुध्दा कंटेनमेंट झोन केला पाहिजे. कामगार रोज सकाळी जातील व संध्याकाळी परत येतील तर त्याचा उपयोग होणार नाही. सर्व वेशी जे जकात नाके आहेत ते सर्व बंद करावेत. ग्रामीण भागात सुध्दा बंद केले पाहिजे.

विषय- कोरोनाच्या (कोव्हिड १९) उद्भवलेल्या परिस्थितीच्या अनुषंगाने करावयाच्या प्रतिबंधात्मक उपाय योजना बाबत.

महासभा ठराव क्र.२२५

दि.१६/०६/२०२०

कोरोना (कोव्हिड १९) या भयंकर साथीच्या रोगाचा प्रारंभ किंवा प्रसारास प्रतिबंध करणेसाठी करावयाच्या उपाययोजना बाबत सभेत सविस्तरपणे साधक-बाधक चर्चा झाली. त्यामध्ये भिवंडी शहरात कोरोना (कोव्हिड १९) रुग्ण संख्येत होणारी वाढ व त्यामुळे होणारे मृत्यु संख्येतील वाढ तसेच नॉन-कोव्हिड रुग्णावर उपचार करण्यासाठी शहरातील डॉक्टरांनी दवाखाना सेवा सुरु ठेवणे व जे डॉक्टरर्स यामध्ये कसूर करतील त्यांवर कारवाई करणे, रुग्णवाहीकेच्या सेवा अपुऱ्या पडत असून त्या वाढविणे, महानगरपालिकेने परवानगी दिलेल्या खाजगी कोव्हिड रुग्णालयातील सेवे बाबत दर्जा व सेवा चांगली नसल्याच्या तक्रारी व त्याबाबत चौकशी करून कारवाई करणे, शहरातील परिस्थिती पाहता सक्त लॉकडाऊन करणे तसेच पोगाव येथे शासन मान्यतेने लवकरात लवकर रुग्णालय सुरु करणे इत्यादी मुद्द्यांचा समावेश होता.

त्याअनुषंगाने -

(१) कोरोना प्रसार प्रतिबंधित करणेकरीता संपुर्ण भिवंडी शहरात शासनाने ज्या प्रकारे लॉकडाऊन केले होते, त्याप्रमाणे मुख्य रस्ते वगळता अंतर्गत सर्व रस्ते बॅरगेट लावून दिनांक १८/६/२०२० पासून १५ दिवसांकरिता सक्त लॉकडाऊन/कंटेनमेंट (Containment Zone) करणे.

(२) सन्मा. नगरसेवक श्री. प्रशांत अशोक लाड यांनी त्यांचे खाजगी मालकीच्या रुग्णवाहीका सेवा विनामोबदला महापालिकेस देण्याची तयारी दर्शविली त्याप्रमाणे शहरातील दानशुर व्यक्ती यांच्या रुग्णवाहीका सेवा व कोरोना प्रतिबंधकामी इतर आवश्यक सेवा विनामोबदला देणेस तयार असतील, अशा सेवा स्वीकारणे. तसेच आर.टी.ओ. मार्फत आणखी पाच रुग्णवाहीका अधिग्रहीत करणे.

(३) महानगरपालिकेने कोव्हिड रुग्णालयाकरीता परवानगी दिलेल्या रुग्णालयापैकी ज्यांचे सेवा व दर्जा चांगली नसले बाबतच्या तक्रारी आहेत त्यांची चौकशी करणे व अनुषंगीक कारवाई करणे.

(४) एक्स रे (X Ray Mobile Van) सेवा मिळविणे.

(५) पोगाव येथे शासन मान्यतेने लवकरात लवकर श्री. सिध्दीकी यांनी दिलेल्या जागेवर रुग्णालय उभारणे त्यासाठी शहरातील खाजगी डॉक्टरांचे सेवा मिळविणे व यदाकदाचित डॉक्टरांचे सेवा कमी पडल्यास त्याबाबतीत तज्ञ तसेच प्रशिक्षित/जाणकार यांचे सेवा मिळविणे.

(६) शहरात रुग्णसंख्या वाढल्यास शहरातील कम्युनिटी हॉल, आरोग्य केंद्र तसेच प्रशासनास योग्य वाटतील अशा ठिकाणी कोरोना प्रतिबंध करणेकामी उपाययोजना करणे.

सदर ठरावातील अंतर्भूत निर्णय इतिवृत्त कायम होणेची वाट न पाहता त्वरीत अंमलात आणण्यात येईल.

सुचकाचे नाव:- श्री. विलास रघुनाथ पाटील सही :-
अनुमोदकाचे नाव:- श्री. मो.हलिम मो.हरुन अन्सारी सही :-
ठराव सर्वानुमते मंजूर.

(प्रतिभा विलास पाटील)
महापौर तथा पिठासिन अधिकारी
महासभा
भिवंडी निजामपूर शहर महानगरपालिका

पिठासिन अधिकारी :- फक्त १५ दिवस सर्व बंद राहिल तोपर्यंत धीर ठेवला पाहिजे.
ग्रामीण भागात लॉकडाऊन करणे हा आपला अधिकार नाही. याबरोबरच
आजची सभा संपल्याचे जाहीर करते. धन्यवाद.
नगरसचिव:- मा.पिठासिन अधिकारी यांचे आदेशान्वये आजची सभा संपल्याचे जाहीर
करण्यात येत आहे.



(अनिल वसंत प्रधान)
प्र.महापालिका सचिव,
भिवंडी नि.शहर महानगरपालिका